

# Nyenyarai Akuj Itunganan Natubokinio Eroko Nyelimokina mono

Jeffersonville, Indiana, USA

63-0724

1 "...Ngimalaikan aliput ngulu enyaraunit Inges," nait apedorit epeimalaika amunyar akwap, "Nait abu Yesu totwana angunakon ka ayong." Erae ngun ngakiro nguna acamit ayong akiwaakin awoetait ngina a eemut kang angolo ka ataparacu a esabit, erae kerae acamit a Ekapolon, nguna ikamunito "Nyo Arae Kristo?" Ka tokona ikiitanit iwon ngapesur ngun aeokin eete ngol angunayok ataparacu ngina a esabit alo. Lokaato Wheeler tolemu ngapesur ngaarei nguna ajokak nguna enapito ejok, nguna nyituliatu ngakecewat kori nguna nyeya alopote angolo aronon a daadang. Nguna etakanete erae ngakristo aneni kang, potu aeokin ka kitiyaete lopite ngolopei. Ejokak ngun nooi.

2 Anupit ayong ebe erworit ayong neni anaberu kang akolongit ngina alunyar ebe eyakaterere iwon atukot ngina angaberu diyeteyok nguna etakanete esegak. Etalakarit ayong ngikecetim ngulu aoyak, ngikecereetin ngulu nyituliatu ka akecenapit ejok. Ikijoikinito iyes ayong nginapei alomunia ayong tooma. Alimokini ayong Meda ebe, "Acamit ayong arekin ikec daadang loderes epei ido oram aputukec ikotere apedori ayong akitoodikin ngikanisae ngulu epite ngolo eyakar eyokokanisa ane." Neni ikirworor iwon ngakiro nu, nguna ecamunito ikec. Ikiyeni iwon ebe ngina ikiyakaunor iwon akilip yok ido nyikitubokis iwon ngitaiyok, ikiyenuni nait iwon ebe ikipupi iwon Akuj.

3 Anataparacu ana aponi kiperikinoe lokone kang ka tomeunae amotoka anerae eridi ka atamitae atemar etwani kelunyar ngadakikae ngadi. Abasi ikec ebe arae anakiwalet akwap. Abu ayong onyou alokitaada owo analatu akai, ogeik akilip anguna alokone kang ka abu toriamu ekuwuam anguna ka ajokis ka Akuj ido abongu inges ne. Abu inges tongaleu, tobongu nabo ne ka tokona ikiboi kaapei ka iwon nakolongit na anguna ka akitopoloor Akuj. Erae Lokaato ekasikout Dauch ngolo erae ngikaru keng ngatomonikanikomwon ka ipei, alunyar ngikaru ngatomoniarei ka epei analosit angina ka akiyar keng. Nait ejok Ekapolon ka ileleba akisyon, angun ikilakara isua nooi.

4 Tokona, Lokaato Neville angolengolekisi ngitunga ka ayeni ayong ebe ayakatar ayong ngadi...nguna edolete apeimoret ane anguna a Esabit. Ka nyacamit ayong ayaar ekeyokon kang nait amina ayong akipup inges elimonokini.

Ngina alimonokinia inges anakuwar angina a Esabit, abu ayong orukutu kaapei ka lokone kang emeunitae tooma ne, anguna ka akinyam amugati kirikakin akimor, Lokaato Evans ka Nakaato Evans, ka apotu toloto neni Alokaato ka Nakaato Sothmann. Lokaato Sothmann kaapei ka ngulu e daadang apotu kitojoka nguna ke eemut angol angolo eumokina. Ka akalimokini ayong iyong ebe ayar ayong anguna esabit daadang. Ngace nguna apotu ikes kitojoka arae epite ngolo etamitor ekaleeth atemar angop inges. Tokona, erae ngun kire, ngina edupakinia inges akou keng kwap nait kitee kidiana. Erae ngol epite ngolo ikitiyaenaa iwon ngacepakio. Ikiakatakini iwon akiwa ngakesiyok aloyaaye icebore...acepaki iyeni iyong ebe eroko iwon ikitoodi. Etalakarit ayong ngun nooi.

5 Anen abu nait ayong otamite kire akirwor neni a ekanisa anerae atami ayong ebe ikisirworisek iyes Lokaato Neville anginapaki, ikotere kinyipun inges acepaki ngina abunio ayong ne. Nyacamit ayong aruwor ngolo a esoswae ka ayakaun kinga ngina ka anyarauno kori nibore ice nginigela, nait acamit akiboikin kai ka lokanisa engaara. Ariamu ayong...Acamit ayong ayakaun ne anerae akamina ayong iyes.

Akalimokini ayong iyes kire ebe ayakatar ayong ekabila ngolo ka...anerae nyecamanara eyakae kang ka ngolo ka alilimu ka amwanis ngina ka akwap. Nyamaanara ayong ka alilimu ka amwanis ngina ka akwap ka itidingit akuwan kang ekuwuam ngolo ekusi ane. Anerae ngolopite ekutunia ekuwuam ngol ka ayong alomar kai jik alosaa angolopei angol. Ka emam ibore ipedori akitiya akiretakini angun. Nyikipupuuni isua ejok ngina ikiyakar isua ne. Emam ipei aneni kosi apupi ejok nginapei ayakaterere isua ne, 'anerae aponi isua tonaikinae amwanis ngina ka akwap.

6 Nait tokona ibore ngini ekeriunit ayong ne erae iyes daadang. Erae ngun kire ebe erae iyes daadang. Iyeni iyong, iriamuni iyong ngikonei ngulu alalak anakiriamun, alakara ayong nooi. Atamit ayong abe kerae emari ayong ngitunga ngulu ayeni ayong acepaki edolete ngamilionin anakwap. Apeipaki aponi kikatakinae akimar ido abu toyapikinite ekimar ngolo edolit ngamilionin ngatomon nguna angitunga. Nait eya nguna ke ekal ka nguna ikamunito icetunga: Anginitunganan ayakatar nguna angitunga angulu itegelikina atooma akiyar kon. Iyeni iyong, anupit ayong ngun. Erae kemam, kaninyo nyeraakatar ngaberuyok nguna itegelikina aneniyok? Ka kaninyonyeraakat ngunayok...kingolik? Ikiyakatar iwon...ngayokoberu, ngiyokokiliok ka ngunace daadang, erae ngun nguna itegelikina. Ka iyakatar iyong kaapei ka ngikonei. Eyai icebore ngini imina iyong akiriamun kaapei ka ikec ka kirworo. Eyakasi ngakemeria ngadi nguna cicik.

Ka atami ayong anguna ke ejom ane ngolo awoya ekanisa ngolo cici lo, ka neni kolong ayai inges arae ntapar. Inges apeleikinet ngina ediriaunor erot ngol ebunit natapar. Erae kire atapar eborosit ka eponeneete ngulu ke etaun lokidor. Nait arae atapar. Ka atamunit ayong ngina araakar ayong edia locici alokinga kaama ngina ekatakinitor ayong ariamun akibois ngina edukokinio ekanisa ngolo a Ekapolon.

7 Ka abu ayong opup nu, nguna alokaato angolo cici alo ka ngoloce dang kaama, apaki ngina elipia

ayong apaki ngina alunyar alotooma alakara daadang. Atamit ayong ebe, "iyeni iyong ebe abu ayong onakinite akilip lopite ngol, eroko nyikamuna nooi ekiyanganu kang." Ka tomojongia, kinyipun kwap iwadio, iyeni iyong ngun. Iroko iyong ilosi kingaren nait iyai iyong "nadoketait ngina angaarei" ikwapei alimokinia ayong lokaato Wood. Ido nait kinyipu nadoketait ngina alokwap ngina idolio iyong acepaki ngatomonikanikaarei kori ngatomonikanikauni. Nait, iyeni iyong, iroko iyong ipoloe nait anitiaketait eyakaun? Erae atiaketait ngina edit akidol nen.

8 Atamunit ayong epite ngolo elipia ayong aloyolo alo anepei ane aneni jik ewoya alitaare tokona, neni abu ayong odupak emusalaba anguna ka ayenitor neni kiwaakina namuroet. Abu Ekapolon okoinak ayong akibois na. Kire, eketataman. Tokona anepei ane eyai ayenaanut kang ngina ka ayanyunet nakilugokinet akai anataparacu angina apetakinia ayong inges. Apaki ngina pa apedoria ayong atamakin idiobore, abu Ekapolon tema, "Nyerae lo eema kon, nait kitiya etic ngolo a ekalimonokinan." Abu ayong engoliya ka engolik akwap daadang kaama, ka nadis nginapus ngina ecai, ka ngitunga eponito alowaitin a daadang; eyai ayenaanut ngin nakilugokinet akai. Atamit ayong ngadi nguna ekamunito ayenaanut ngin nait tari dang kirworit ayenaanut; nait nyipiyonor, eyakaun lopite ngolo ayakar anayanyunet.

9 Esabit lo daadang ayai ayong tooma nakingiseta nguna alalak anerae Esabit abu ayakau ngina ka ajokis a Ekapolon todoku kwap. Ka abeit ayong anyoun akolongit ngina ka Apei.

Eroko isua nyeloto nakiyengun kaapei ka ngidwe. Ebuni akakiyengun ekaku. Nait eitanit ayong ayaar ngidwe apaki ngina euriana. Iitana ikec abongun ido toloto losukul, ka atamit ayong atemar ejokiar esabit lo. Ayakaun ayong Chicago esabit ngolo etupakinit anguna akiriamun.

Nait atamit ayong ebe akinyonyoikino ngina a Ekuwuam, "tokona erae apaki ngina angakingiseta." Tokona erae apaki...abongokinio ayong ngadi. Ka eya...ngicetunga ngulu engolik ayok ngulu ayakasi nagule ngina ka akiriamun. Eyanete ikes erae kikiriamuna isua ka Ekapolon kori mam.

10 Ibore ngini etegelikina ngini...nginitunganan apakar ngaceberu nguna abu Billy kiwaak nawae eroko, acepese ngina a Louisville ngina ayakatar ikoku nginipese laalo, atami ayong ebe erae ikec ngulu ke ekanisa angolo ka Akuj alotooma Louisville, kori icebore. Nait anginadoketait, nginitunganan daadang abu tolongu tooma, eroko ayong nyerotokino alore, abu Ekuwuam Ngolo Akwangan okolimok ayong ngulu eyakaun ne ka nguna elosete ikes akingit. Ka abu ayong egirak kwap nakaritas ido erwor nguna abeit ikec akingit ka ngakingiseta kec lopite ngolo abeit ikec kingiseta, ka epite ngolo ebeit abongokinio. Ido abu ayong olimok ikec, atemari ayong "Erai en ibore ngini abeit iyong...kingolik tokona, ngadakikae ngadi nguna alunyar, nguna abala Ekuwuam Ngolo Akwangan..." idoluni iyong lomesa ka tema, "kingolik? Abu inges okolimok ayong nu eroko iyong nyedoluno laalo." Kingolik? Nait ngina ayakar ayong kai, abu oyanyu ngulu eyakaun ka epite ngolo euakaunor, epite ngolo eyakaunotor ngipitesyocek, ka daadang nguna ekamunito ngun,eroko tari ayong nyerotokino alore.

11 Engolik ayong ngapakio nguna alalak ngina abunio ayong alorot, elipi, apedori ayong akingolikin ederes ngolo ka akilip kaapei ka ngolokiro daadang aitunganan angini eyakaun loderes ngolo ka akilip eroko tari ayong nyedoluno ne. Erae ngun kire. Ka oyenuni tari ayong neni iboikinosi ikec alokanisa ka epite ngolo enapeta ikec ka epite ngolo eyakaunotor ikec. Nyilimokini iyong ngitunga ngakiro ngun daadang alopote angol. Eyakasi ngiboro ngulu itiyasi nait nyilimokini iyong ngitunga. Emam nyerae nguna apolok alimokin ikec. Alimokini ayong ngitunga ngakiro nguna epedorete akingarakin ikec apaki ngina akareikinia ayong Ekapolon alimokin ikec ebal, "Tolimu nu." Nyebeit iyong alimokin ikec daadang nguna iyanyunit iyong anerae nyiyookin ngun, kingolik iyong ngun, ilomari iyong natwonis ka ibore daadang ngini ikonin nen. Iitana iyong ayenut epite ngolotinget ngiboro alotooma Ekuwuam Ngolo a Ekapolon.

12 Ayakatar ayong ngitunga ngulu ewoete alokingaren kang ka akengita ayong ngakingiseta nguna ayeni sek ayong, nait nyalimokini ayong ikec anerae apupuni ayong aenis ngina nyalimoria. Itamunit iyong, anupit ayong, arae akuwar ngina ka akolongit angina angauni ngina alimonokinia ayong nguna ekamunito "Eenat?" kingolik? Kingolik ngina eitania ayong alimokin itunganan ngakiro ngun, nait etemari icebore, "Nyilimok." Etemari Ekuwuam, "Nyilimok." Torae bo ite ainakinet ngakiro ngun, kingolik. "Nyilimok. Nyilimok." Kingolik, nyejok iyong alimokin; ani nait kilimo iyong inges atemar iyakaun iyong natwonis ngina ka Akuj.

13 Tokona, nyikibunit isua ne nakolongit na akiwo car. Iki amit isua akiirar Akirot ngina a Ekapolon. Aroko isua ilipio ka ikiyakar isua apaki ngina eumokina, ka jwi jwi ngina abunio ayong ne ayeni ayong ebe ayauni ayong ngakiro ngadi nguna egirit ayong lokitaabo locici anerae...ngacepakio ejok Lokaato Neville anerae erubakini inges ekengisingisi ayong atemar, "Ipedori iyong akitiya nu -a? Kori "Kitiya ngun," kori "Kirwor?" ka aripikini ayong ekitaabo kang olemu ngadi ngunageikinet. Ka arae ayong kire ebe...tokona, torae kire ebe Esabit...

Tokona nyacamit ayong...nyikiyeni iwon, nyikipedori alimun. Kingolik iyong, abu ayong laalo ayakar ngadi nguna eya natameta kang nguna ebeit ayong akirwor, nait ngina adolonio ayong laalo elocokini jik ayong. Ayakatar ayong ngakigireta nguna egirit kwap, ka abu ayong otema, "Alosi ayong akisitiya Akirot na, alosi ayong akisitiya ngakigireta nu. Lopite ngolo eponiata ikec, alosi ayong alimun nu, ngun kori

kwaga." Egirakini ayong kwap ikwa, 1 Ngikorinto 5:15, 2 Ngikorinto 7:1, ka Matayo 28:16, ka ngunace dang nguna ewaakinit ayong lopite ngol, ka egirak ikec kwap. Ka oripik nguna irorit akigiret anen; ngacepakio nyatapanene ayong ngun, elosete daadang lorot ece ngologela. Ka nyikiyeni iwon.

14 Angun tokona erae kerae acamit ngina a Ekapolon, acamit ayong akirwor ibore ngini ajokon nooi ikwapei agolokinio ayong ngadi nguna etiyasi alotooma ngamoreta nguna ayakais ne, anataracu angina a Esabit. Angun tokona toberuna tokapakina akiboi ekawoyan acepaki akitodol ngisae ngikanikauni ka ngacedakikae. Angun...ayakatar ayong ngakigireta nguna enangete ngatomoniuni kori ngatomoniomwon anguna alimonokin alalo, nait atami ayong nguna...ekatakini ayong akitiya, erae kekengararak ayong Ekuwuam Ngolo Akwangan, akikamun Eemut ka akiwaakin neni eyai tokona, ka todukok neni ageikinia, ka todukok napaki ngina atokona.

15 Ikotere ngina alosyo ayong Chicago, eropo tari Arizona ka ngakiboisyo ngunace. Ka acepaki erauni lokaru ngoloce, nakiporo ngina etupakini inges abongunio ayong loeema, etoro nabo nakiro nu atipei anerae ayakatar ayong ngiikioe.

Ka tokona Billy itemonokini anguna ka akirimor nakwap daadang ageikin kelunyar akinumunum akidouno a Yesu. Ka alosi ayong eketemokinitoe anginakibois akitodol lolap ngolo alomuk ka kire acepaki eraun Dallas alosabit angolo esiaunan alolap angolo alomuk. Ikotere alolap angolo alokwang ikigeikini isua akirimor akwap daadang ka ikisubanakini isua ngakiro ngun tokona, ikiwarit neni ikirikori Ekapolon. Ka alakara ayong nooi lotunga ka ngiketiyak tari dang ketidingit ayong ngidiniokec ka ngace nguna ikote nen.

16 Iyeni iyong alotooma ngikitaaboi ngulu eyakasi tokona, ikamari Lokaato Roy Borders nguna ka akijaunun, ka nginapei alosukuku, akolongit ngina a ekaru angolo kitete, ayakaun ngakijaununuete nguna edeparito aliput alotooma akwap daadang. Uu-uu. Ayakaun ngakijaununueta nguna enangito aliput. Angun erae Ekapolon akarikokini ayong nguna alosi ka nguna kitiya kaama. Ikigwangakina isua nooi nen keng. Nyipedori iyong akijaar daadang. Nyipedori iyong akijaar nguna edeparito ngakanikauni nakiporo erae kiitanit iyong akirikakin...'ikotere nyilot iyong akuwar apei ne ka akuwar nginace ama, ka...Ingitasi ikec ngisabito ngulu enangito ngiarei ka ngiuni, ka ngunace dang, kori eroko iyong nyiboikino, kori ngicekec ebasi "kiriya lopite ngolo ikirikokinia Ekapolon," ka daadang ikote nen, angun nyiyeni iyong neni geikinet kori nguna kitiya. Angun ikidakakinit isua daadang neni a Ekapolon ikibala, "Tokona, Papa ngolo Anakuj tolimokinae isua." Ka kingarakinae ayong akilip anguna angakiro anu, kingolik, kingarakinae ayong akilip nguna angakiro anu todaunos.

17 Ka atamit ayong ebe kirikakin ayakaunor akilip ngina ka akitangale alosabit angolo alunyar, anen ikotere esabit lo erae kikipedori mono akitatam ka kikeuna kidiama ka kitodiunae apaki ngina ikiyaria iwon...Neni ikiyai iwon, Nyo - nyo - nyo - nyo erae ngalosikineti ngauni nguna ka akinapetaait angina apolon angina ka Akuj eroko apetait ngina ka akwap, ka ayaun inges kwap nakolongit na, ngakinapeta ngauni nguna ka Akuj, akinapetaait. Etemonokini tokona ayong ngina angaare, olemunite ngakigireta, ewarite ka osiponokini ikec.

Tokona engolikisi, nait esijurwoto mono ngakesiyok adiourien elipa.

18 Ekapolon Yesu, Ekeyokon ngolo apolon ngolo angamesekin, ikicunakin isua ne nakolongit na alotooma Ekirokon ngolo ajokon ngolo Akwangan. Ikimina isua iyong Ekapolon ka ikilakara isua anguna ka akilip angina ka akiriamun nakuwar na, anerae ngietesyo ngulu ke ekanisa ikwapei ayoere isua ka alelian alotooma ngitai kosi, ka kiirarae ikec ikwapei ikilomunia isua tooma ikibapi ngakosikan. Ido aponi isua toryedikoi ka tobukunoe ngikositai nenikon, ka ikitalakar iyong anguna ibu iyong kitiya anguna kosi, ka ikingisit iyong alosit kaapei ka isua.

Tokona adol esaa ngolo esiomunere Akirot ka ngolo irworikinia Ekuwuam lotunga. Papa kitenae isua alotooma ngakositameta ikotere eriamunio asir. Kirwor nakolongit na alotooma kosi ikotere isua ikolomari alokai ana toyakaterere alosikinet tooma ngitai kosi anguna ka akiyar ejok ka ayakau diyetekon adepar lopite ngolosek ikiyakar. Ekapolon nguna ikilosikinit isua ngun ane, ikiyai isua ne ayengun ngunakon nguna alalak. Ikilipa isua ebe ikipukokini iyong isua akonipolou ngina iyakar Iyong nenikosi nakolongit na alotooma apukokinio ngina ka Akirot kon, ikotere isua ikiyenuni epeite ngolo eraunere ngikristo ngulu ajokak ka epite ngolokitiyaet alorwa angulu esidyok. Ikilipa isua nguna daadang alokiro a Yesu. Amen.

19 Tokona ete ayong nguna igiritae lokitaabo ngolo ka Isaya 38. Osiomutu Isaya 38:1-5.

*Alorwa angul adyekar Esekia akitodol natwanare. Ka abu Isaya ekadwaran lokoku ka Amos tolot neni keng, ka tema neni keng, Ebalu Ekapolon, kitemok akonikai: anerae itwani iyong, ka nyiyari.*

*Tosodi kibekek Esekia ereet keng narwatata, kilip neni a Ekapolon.*

*Ka tema, kiitunoi ayong, okoe Ekapolon, ekemaimai Iyong, ikwapei aloseneneo anakonyen kon alotooma akiyookino ka etau ngolo edolit, ka etiyaenene nguna ajokak anakonyen kon.*

*Ka egworo Esekia ngakiyo nooi.*

*Tosodi tobuni Akirot aneni a Ekapolon neni ka Isaya ebala,*

*Tolot tolimok Esekia ebe, Irworo Ekapolon, Akuj ngolo a Daudi papa kon, eira ayong akonikilip, ayany ngakonikiyo: toanyu, eyatakini ayong napaarasiakon ngikaru ngitomon angikan.*

20 Topedo Ekapolon akiyatakin ngarerengisyo Keng naswometait na. Anupit ayong ebe erae ngakiro nguna itegelikina ikotere eemut ngolo euriyana nakolongit na. Acamit ayong akiwaakin akou ngina ka Akirot ngina ebala: Nyenyarai Akuj Itunganan Natubokinio Eroko Nyelimokina. Ikiyai iwon ne nakolongit na alemun neni kegeikiniata ngakiro, Akuj ikwenyari itunganan eroko nyeara.

Tokona eyakar nginitunganan nu. Ikippedori iwon atemar, "Kire abu itunganan en totwana eroko nyelimokina." Mam, mam, mam. Nyiyeni iyong nguna ayakasi lotau aitunganan angin, nyiyeni iyong nguna etiyasi anakiyar aitunganan angin. Kingolik? Nyeari Akuj itunganan eroko mono nyelimokina, nyelimokina kori nyitemokino. Erae Akuj ngolo ka apedor, ikongikongi Inges etau ngolo angini tunganan, einakin it inges apaki abunore. Tokona epedori Akuj akikwenyar idiotunganan daadang nait topalik, kimungumungok akou keng ka torotok nawae ka tema, "Aa erae ekibure ngolo ka abolia, alosi ayong." Nait arae Akuj erworo neni keng.

21 **Nyetubokini Akuj akwap eroko nyelimokina ngitunga.** Nyitiyakini Akuj idiobore eroko nyelimoro nguna elosi Inges akitiya. Ka enanakini Akuj ngitunga aseunet ngina kitiyaet nguna akire kori nguna arokok. Nyilocokini jik Akuj eyakae Keng. Nyilocokin akinapeta Keng aneni anguna ageikinitor Inges, anerae erae Inges ngolo ebuthi ka ngakinapeta Ka ngatameta Keng erae daadang nguna edolito. Angun, kerae kiloconokini Inges, kitoodiut ngun ebe esiomit Inges nguna alalak. Anguna eraakar Inges ngolo ebuthi, emam nyesiomit Inges nguna alalak. Aseunet Keng ngina kekingaren erae ngina edolit, ka emam ibore ilocokini inges. Kingolik?

Kolong eroko itunganan nyeriamuna apaki nginakitiyaet nguna arokok, abu Akuj kiwakinite Inges napeteta Keng nguna epedoria inges acamun kori akinger, akijaun kori mam.

22 Erae keyai eketiyan Lokaato Baker tooma ne, anupit ayong ebe ayai inges nakingiseta akuwar nginace, ayakatar ayong ngakingiseta keng nguna ekegirakin it inges ayong nguna etapito ekinyomit ngolo ke emun. Ariamu ayong ngakingiseta ngun ane. Ejok erae keyai inges ne...nait nyete ayong inges anatukot esaa lo. Nait ayakasi ne ngakingiseta keng. Inges ka naberukeng erae ngulu ajokak, nait pa apedorete ikes ayenun ngiceboro ngulu ikamunito akitatam ngina kekinyomit angolo ke emun, nguna angakingiseta anguna alimunit ayong, ka ngakitatameta nguna edeparito ngun, ka erwor nguna ikamunito apotiyor kaapei ka ngunace dang. Nait ayong...ikwapei atakania erae lokaato, ekile ngolo ajokon, Ekristoit ngolo aya ngikaru ngidi kori ngikaru ngiarei, nait kingolik iyong inges pa abu toyenu.

23 Etyono erae pa kitiya iyong...Iitana iyong agwangakin Lokuwuam Ngolo Akwangan anerae Ebaibul lo igiritae angakitadapeta. Nyipedori iyong akiboikin kwap ido tosiom Ebaibul ikwa akaritas ngina angiemuto anerae erae ngolo iwaitae. Kire, eketataman. Alipite ipedoria iyong akitojok Akuj erae kelimokini inges Musa alotooma ngakiciketa Keng ebe, "Tokona nyitiyau adiopot," "nyitiyau adiopot ngina aidiobore angini eyai Nakuj, a ediomalaika, kori aidiobore a daadang, nyitiyau ngadiputosia," nait toraebo Ingesipei alimokini Musa akolongit nginapei ayeun ngimalaikan ngiarei ke eburonis ngulu iwakinio diyete ekicolong ngolo ka akisyon, neni eyai akisyon? Kingolik? Iitana iyong ayenun Akuj ka eyakae Keng eroko iyong nyeyenuna Akekirot. Eyakar Inges elope elacet ngolo ka Akirot angin, Inges bon ngolo epedori akiting ka angaar Akirot, ka nabo dang Ingesipei epedori apukor Akirot.

24 Ka tokona ikiriamuni iwon ane eyakae keng arae akikwenyar itunganan eroko nyetubokina, akikwenyar akwap eroko nyetubokina, ka ngunace dang. Jwi jwi ikwenyanari inges, akitatamunia iwon nguna ebeit kitiyae. Ikirae iwon ngulu ikimitakin it, ka ikiwaak iwon Akuj nakwap anguna ka alosikinet, ka alosikinet ngina ikiwakinitor Inges iwon nakwap ne erae ikotere ikirauni iwon ngulu ikimitakin it anguna keng. Iitana iyong alosit neni Keng toriamu nguna ebeit iyong akitiya. Kingolik? Anipakitiya iyong ngun...

Erae kilot iyong akitiya neni aitunganan, ido ikiinaki inges iyong akitiya lomakor ngolo angibaren kori ecetic, nait tololot nabo iyong akiboikin kitiya lomanikor ngolo angikinyom tosodi tema, "Ejok?" Kingolik, iitana iyong alosit neni keng akingit inges nguna ebeit iyong akitiya jik, ido nait kitiya iyong. Erae kitiyae iyong nitunganan, kiwar nguna ebeit iyong akitiya.

Angun erae keyai akiyar yok nakwap na, iitana iwon alosit neni angolo ikiwakini iwon ne ka temarae, "Ekapolon, anu iitanit Iyong ayong etiya? Anu ebeit jik ayong akitiya? Kaninyo ayakar ayong ne?" erae kerae akidar akai aitunganan, ekelotan ngadere, erae kerae araakau...Nguna daadang ecamit iyong Akuj akitiya, iitana iyong akitiya anagogongukon a daadang angina iyenia iyong akitiya. Nyimitak tari kedit etic, iitana iyong kitiya.

Ibasi iyees ebe, "Kire..." erae atwonis inges nguna ikicamitor isua daadang akitiya etic ngolo

aicetunganan angina etupakini. Iwon daadang ikicamit akinapakin ngipirae, kingolik iyong.

25 Ikwapei tokona esaa lo, nginarotokinet daadang ngina ka akan eyakatar akibois keng. Tokona, nginerin daadang ngulu ke esaa emam nyerae ngakan nguna ke esaa. Tokona abu ayong engolik ngakan anguna ka ayanyunia apaki ngina ke esaa, nait erae kemunaar nginerin ngulu isirimete ngakan alotooma esaa, nyipedori iyong akiric ejok apaki ngina ke esaa.

Ka erae ngol epite ngolo eyakatar ngitunga. Ikirae iwon daadang nginerin ngulu ka Akuwan a Kristo ka iitana ngolokiner toyai nakibois keng alotooma aiyorit. Kingolik? Tosodi ikipedori nait iwon angolengolekin ka kingolikinae apaki ngina ke esaa ngolo ka akolongit. Kingolik? Eyai akwap akingolikin apaki ngina ke esaa. Kingolik? Kingolik? Nait ikiteete ikes iyong. Ka anikirae iyong eitanit ngolo cici, ngolo apolon, kori idiobore daadang, iitana iyong kitiya etic ngolo ajokan ngolo ipedori iyong.

26 Tokona, anguna ikiyakar iwon alosikinet ngina bongokinet Akuj acekolongit. Ngitunganan daadang alomu nakwap iitana tobongok Akuj anguna etiyae inges. Iwon ngulu alalak ngulu ikirae ngikengadak, iitana abongonokin. Etic ngolo ikiyakar iwon erae etic ngolo ka akingada nguna ikikinyomik iyong Akuj, nyamitakin it ayong nguna ikiinio iyong. Ikwapeisek alimunitor ayong ebe erae kerae eticikon "Akedaran akai," angun torau akedaran ngina akire. Erae ngun kire. Erae kerae etic ngolo ka akitare, torau eketan ngolo akire. Ngolotic daadang ikiinak iyong Akuj akitiya, erae kerae araakau ekengadan, iitana iyong abongonokin Akuj anerae iitani ngiboro daadang anguna ka akitiya ngun.

27 Aponi tolimokinae Esekia akitemokin akai keng ka inges dang akitetemokin anerae abeit inges akiriamun ka Ekasuban. Arae Esekia ekabaka, ekile ngolo apolon. Ibu iyong toanyuu akekigworo ane -a? "Ekapolon, ekamaimait Iyong akiitun ayong. Alosenene ayong alokingaren kon ka etau angolo edolit." Utukui ayenaanut angunayok akolongit na, ka iitana kikote nen, araakau itunganan ngini elosenene alokingaren Akuj.

Tari aponi tolimokinae Esekia nguna ka atwanare nait abu Akuj kilocok atametait Keng anguna ke Esekia, anerae acamit Esekia akitiya icebore ka temari Akuj ebe "Ikiinakini Inges iwon akiitanit ngina a etau yok." Ka adolit apaki ngina ke Esekia anerae ayakatar inges etoku ka icebore, ka apotu ngice anakolongit angin temasi erae "ngilepunoiu", nait ikiyeni iwon ebe jwi jwi nyikiarete ngilepunoiu anerae epedorete ikec angaleun. Nait acepaki kedyeka Esekia etoku ngolo abu tobwangun ikwa ngilepunoiu. Ka abu Akuj tolimok Isaya ebe, "Tolot tolimok Esekia ebe ilosi iyong atwanare." Nait ayakatar Esekia nguna abeit akitiya. Ayakatar inges...

28 Ngina ilipar iyong idiobore aneni ka Akuj, iitana toyai alosikinet ngina ilipar iyong. Ikwaan ka Akigiret na ngina amina ayong alimunun ebe, "Erae kilimok iyong emoru lo atemar, 'Tonyou,' ka nyingayangayat iyong, nait tonupite ebe nguna ilmu iyong itiyakin, iriamuni nait iyong nguna irworo iyong." Tokona, imanimo ngun daadang alotooma akiitanit ka alosikinet, kingolik, nyitiyakin. Kingolik?

Nyipedori iyong alomar kinga...Neni ikibucanarya iwon ngulu alalak nen, erae alomar kinga tosodi tema, "Tokona, eketodikini ayong iyes ebe ayakatar ayong anupit ngina itemokino akitiya nu." Nait isec iyong analimunet angin anerae nyeinanakini Akuj ngainanakineta Keng anguna ka aboliar.

Ikwapei alimunitor ayong kuwar ebe, nyikiinakini iyong Akuj ngayanyuneta aboliar. Emam idiobore ngini ebeit toboliare. Erae nguna itokwangunutae. Kisitiya lopite ngolo ikicamakina iyong Ekapolon. Torau eenat ngolo ka Akuj. Nyimitak epite ngolo ebeitor iyong alimokin esapat ngol epite ngolo esecitor inges, ka nu, ngun ka ngunace dang, iitana iyong totitinyik akitodol ngina elimunia Akuj. Anen ngina elimunia Akuj, ibuni nait iyong toyakatar nguna EBALA EKAPOLON! Akitodol ngun, ikimuriakis iyong ngunace.

29 Ikoni tokona akwap kolong Esekia anerae ekwenyar. Jwi jwi ikwenyario. Ngiboro ngulu itiyasi nyitiyasi alotooma abaat anerae ayakatar ikes daadang nguna alosikinet alokakukec.

Ngina adyekar Esekia elepunoit pa arae abaat. Ngina eyakiaria Akuj Isaya alimokin inges akitemokin akai keng arae anerae alosi inges atwanare. Ka abu Esekia kigwor tolimok Akuj ebe, "Alosenene ayong alokingaren kon ke etau angolo edolit ka elipa ayong kideu Iyong akiyar kang anguna ka alosikinet angina ajokan angina ka Akuj."

Tolimokini Akuj ekadwaran ebe, "Tobongo tolimok inges."

30 Tokona nyerae ngun nguna itegelikina -a? Arae Esekia ekile ngolo apolon anakwap. Kingolik? Arae Esekia ekabaka ka ekile ngolo akerit Akuj. Arae inges ekile ngolo akire, erae kepedori inges akilip alongaren Akuj ka nyiretak inges Akuj, "Alosenene ayong alokingaren kon ke etau angolo edolit," erae ngin alimunet ngina a angakiro a daadang. Kingolik?

Ka nyelimuno Akuj ebe, "Esekia pa ibu iyong kitiya ngun," nait abu inges tocamu ebe abu inges kitiyate. Ka abu Akuj tema, "Alosi Ayong akideun akoniyar adiourien." Kingolik? Alosi Ayong ainakin iyong akonikilipa," anerae irae iyong ekile ngolo iyookino ka eketian ngolo akire ngolo a Kristo.

31 Inges atemar ikipupuni iwon ebe ikiyakatar iwon apedor akingit idiobore daadang erae kiyookino alosikinet yok ka ayokokiitanit.

Tokona ikite iwon nakolongit na abe alokaru angulu alunyar acepaki ngitomon angikan kangice dang ebe jwi jwi ayai akikwenyaret nakwap daadang ngina abala, "Tokiwa, kori totwakiyasi!"

Toanyuu iyong, ikirworo ayong ka naberu kang ataparacu na alosaa angolo ke ecai neni eboiyere isua alomesa kirworetei eroko ayong nyerotokino. Abu ayong otema, "Aberu..." erworo inges nguna ekamunito Billy Graham ka naberu keng ka epite ngolo itepetunit ikec ka ibore daadang ngini ikatakinito ikec akiyar. Abu ayong otema, "Erae ngol eketiyan ngolo akire erae pa kikatak inges...acepaki itiyaununi inges ngamilionin ngaarei kori ngauni alotooma ngatukon keng alotooma ekaru, nait nyijauni inges, eyaene arwonget keng ka kiwaak lotic ngolo ke esinema ka ngunace daadang. Ka eriamuni Billy ngulu edolito ngalipio ngatomoniarei angakan alotooma ekaru."

Tobongok naberu kang tema, "Alipite isitiyaa inges ngalipio ngatomoniarei angakan alotooma ekaru?"

Abu ayong otema, "Eyaene inges ngulu ebeit inges ayakaunor, daadang ngun. Eyakatar inges ere ngolo ebeit akitac, ka ngunace daadang." Abu ayong erwor otema, "Ayakatar ayong akereru ngina apolon anguna Billy Graham "anerae eyakar inges eemut ngolo ka akiki."

Ka akalimokinia ayong iyong ebe emam icetunganan ngini ayeni ayong akwap nakolongit na ngini abu Akuj kisitiya ke eemut angolo ka akiki ikwa Billy Graham. Okoe, eriamunit inges alotooma akileleba, ka ewoi inges, alosikinit ayong ebe enyaraenene inges ngikapolok ngulu eseunuyo kaapei ka ngitunga ngulu ke ekanisa akiki. Nait erae ngun apolok ngina elosyo inges kingaren.

32 Ka eyai Lokaato Oral Roberts eketiyan ece ngolo apolon ngolo a Ekapolon. Ka emam icetunganan ngini ebeit akisikwaanikin ka Oral Roberts. Ikwaan inges ka emagalo ngolo atipei iritari ngikuwuamin ngulu arokok ka tonyarite ekiro ngolo a Ekapolon ka ngapupunuyeta ngadi ka ngunace daadang nguna ikamunito akitangaleunun ngina eumokina. Erae ngun kire. Eyai ekiyakya ngolo angulu a Pentekoste.

Eyai ekiyakya ngolo ke ekanisa nakwap ngina ke edin, kingolik, ka nakwap ngina elilim.

Ka tongolengolek diyete etic yok ngolo cici ngolo ka akiyapara ewoi, "Yesu inges ngolopei ngol bien, nakolongit na, ka ngikaru ka ngikaru," kingolik iyong. Nyo elosikinito ngun? Erae anyarit atukot ngina ka Ateran, kingolik iyong. Kingolik? Kingolik, enyarauni inges Ateran anatumon angun a daadang. Erae alemun alogoro analogoro. Ite iyong nguna alosikinit ayong -a?

33 Ka abu Akuj kitogogong eemut ngolo alimonokini Billy Graham. Etangale Akuj ngikadyekak anakilipasinei ka Oral Roberts. Abu Akuj kitiyau ngiboro ngulu abala Yesu...ngulu etogogongito ebe erae Yesu ngolopei ngol bien, nakolongit na, ka ngikaru ka ngikaru. Ka anyarit inges ngiboro ngul ebe...erae ngiemuto ngulu ka esaa. Ka anginidonupei aloketiyak angul enyarito nguna ebasi, "Tokiwa, kori totwakiyasi!" Erae ngun kire. "Tokiwa, kori totwakiyasi!" emam nabo acekigeno anerae alunyar ngun daadang. Ekwenyar akwap anguna ka abongun Keng. Anginidonupei aloketiyak angul irworosi ka ekwenyasi akwap ka ekanisa angolo ke edin anguna ka abongun a Ekapolon Yesu.

34 Kiitu ebe erae Akuj jwi jwi angiuniuni. Ikwa Papa, Lokoku, ka Ekuwuam Ngolo Akwangan; ka akitojokyo, akitokwanguno ka akibatisao ke Ekuwuam Angolo Akwangan; ka ngunace daadang; erae Inges jwi jwi angiuniuni.

Tokona, eyai Akuj tooma loemut ngolo ka akiki neni ke ekiro ke ekanisa. Eyai Akuj tooma loemut ngolo ka akitangale angina eumokina neni angulu ke ekanisa a Pentekoste. Eyai Akuj tooma Loemut ngolo ka Ateran. Kingolik? Angun ikiriamuni iwon ebe ikec daadang anyarasi ebe, ipei neni alo, lo neni angin, ngin neni anginice. Arae Akuj anyarit ekanisa anakwap; Akuj anyarit ekanisa alokanisa angolo ke edin tooma Pentekoste; ka Akuj anyarit Ateran alomun alopentekoste. Kingolik?

Ikwapei Luther, Wesley, ka nguna atokona. Kingolik, ikec daadang isikwaanitae ejok ka emam abucaret. Erworit ayong ngun daadang anangetakinet, alowaitin, alotooma ka kinga keng daadang, ka etoodiu anakigiret epite ngolo etupatar ikec akitodol ngina ikiyanyunia iwon ebe erae nguna akire jik. Kingolik? Emam abucaret alotooma ngun. Egeno ayong ebe Esabit kitisipo Akuj eemut lo tooma kus ikotere nyipedosi iyes arotokin aneni keng. Kingolik?

35 Tokona einanakini Akuj akikwenyaret, "Kitemokinos anguna ke etube." Eyakasi ngitikilingio inenosi ka anginibore itemokino. Ka eroko Akuj nyecamakina nu itiyakin, enyarae mono Inges ngulu keng ikwapei etiyaa Inges alorwa angulu a Sodoma, "Tolomutu aneni keng. Kitemokinos. Eyai ibore elosi akitiyakin."

Ikwapei alorwa angulu a Noa, eroko Akuj nyiekuuna ngakipi nguna amunyarete akwap ngina apolon ngina abu toloma tooma nasecit, ikwapei etacaunitor Yesu ebe ekoni apaaran ikwanginapei na. "Ikwapei alorwa angulu a Noa, ikokini nenipeinen anabongun a Lokoku aitunganan." Epite ngolo elomanareta ngaberu nangoit ngina apolon, kiitanarete ka inanakin alotooma ekiitanu, ka ariamunet ngina apolon

alotooma esayans, ka ngulu ebusak ngulu esiomito elomarete tooma lowaitin ngulu ka apiirianut, ka ngamesekin ngadi nguna iboiyete alowae ke epei idarito etube ngolo eyapi ka epite ngolo ekuwarotor. Ka eroko Akuj nyiekuuna etube, abu kiyakia ekadwaran. Um-um.

Lopite ngolopei abunio inges kitiya neni ke Esekia, abu Inges tema, "Kitemokin anerae itemokino etube acakun."

Ka abu Inges kitemok ngitunga ngulu ka apaki angin. Abu Noa kitemok ngitunga, ka arae anyaraet ngina ka akisyon eroko etube.

36 Aponi kiteyenikinae Ninepe eroko akecepaki. Abu Akuj kingoliu kwap Ninepe ka tema, "Adeyakin Ayong ka akaupa ngakiro nu." Amisiyarit ayong ebe aponi totubokinae ikec alooma etaun toraebon akwap ngina apolon, ngina nyenupit, ngina angibukui... tokona ikwanginapei araakar angakwapin, kedaun ekimar angitunga akielar lopite ngolo eelaror. Abu Inges tema, "Etaun ngol daadang aloma tooma nasecit."

Ka eroko Akuj nyiekuuna etube, abu kiyakia eemut ngolo kikwenyaret, "Tolomutu aneni keng! Kiyookinos!" tokenyete, nyelimuno ekadwaran icebore nait...Abu tema, "Alotooma ngirwatin ngatomoniomwon emunyario etaun lo."

37 Ka ngacepakio etwono akitiya ngakiro nguna ikote nen alimokin ngitunga. Erae pa kekenyi ekadwaran, elomari inges tooma natwonis, anerae acepaki eriyori inges lowae epei, ikatakinit akitapatan, kori ilajilajakinit ngadi ane kori kaama. Nait ekadwaran ngolo ka Akuj eriamuni akiciket aneni ka Akuj, emam pa ilajilajakinit idiobore, iitana jik inges kiwaak loderes.

Arae ngin apolou ngina abunio Inges kisitiyaa Ekuwuam ngolo ke Eliya ngarwatin nguna alalak, kingolik, arae anerae adakit Ekuwuam ngol ngakiciketa Keng. Kingolik iyong? Kingolik, ayaununui ngakiciketa Keng lopite ngolo ayakatar, ka jwi jwi abala, "Tobongutu Nakiro!"

38 Ka tokona ikiriamuni iwon Ninepe alotooma asekit. Pa akapakina ekadwaran alosit Ninepe anerae arae akwap ngina Angibukui, arae ngitunga ngulu Angibukui; pa arae ngulu keng ngulu erae Ngiyudayan. Pa arae Ngiyudayan. Ayakatar Ninepe ataker ngina apolon ngina ka amucuruthoonu ananam, ayakatar emanikor ngolo apolon ngolo ka akilok ngikolia ka ekamete ngitunga ngikolia. Ayakatar ikec akwap ngina asecan nooi, ngisilinga ngulu alalak, ka ayakasi ngitunga narworore ngina alolo, eboyonokin asekit tooma keng ka ngigurasya.

Abu Akuj toupaa anguna a Ninepe. Anguna ayakatar Akuj ekadwaran nakwap abu Inges tolimok ekekadwaran ebe, "Tolot Ninepe kiorou tema, 'Alotooma ngirwatin ngatomoniomwon emunyario etaun'"

Abu Yona totamatam ebe, "Apedori ayong alomar natwonis adio." Angun acamit inges ariamun nguna akire nooi, angun acamit inges ariamun akiengun adio analosit Taxisis. Ka ikiriamuni iwon ebe kidongit ngarwatin ngatomoniomwon. Kingolik?

Angun iitana Ekiyakya anerae ayapuu apaki. Nyiboliasi ka ngiboro ngice ikwa ariamun edigiri alotooma akiram ngitorubei ka ngaputosya ido toriamu icebore. Ayapuu apaki! Nguna tokona elosikinito ngitunga ikec ngun, ikikatakinit iwon akiduk ngisukulo ngulu apolok ka ayakaunor ngiboro ngulu ikote ngul. Akisyon...Ayong! Erae kikilimonok iwon nguna ka Abongun ke Ekapolon, nyo nait nabo ikiitani iwon alosukulo? Iborebon ikiitanit iwon erae akiki neni ka Akuj! Kingolik?

39 Ikwa alimokinia Hudson Taylor ekiyakya angolo cici, ngolo anakwap angina Acaina ngolo abuni neni keng tema, "Eketataman Taylor," "ekelelebek ayong Ekapolon Yesu Ekuwuam Keng Ngolo Akwangan." "Alakara ayong nooi!" "Alosi monokona ayong ngikaru ngitomon oriamu ngidigiriyo ka ngace dang -a?"

Tobongok Hudson Taylor tema, "Lokoku, nyidar ngidigiriyo. Erae kinokakinitae akandol, toloto tolimo! Toloto tolimo. Nyidar ngidigiriyo. Mam. Inyipun arirakon torau anus eroko tari iyong nyirikakina ngidigiriyo kon."

Ocamakisi ngina inokakinere, erae pa kiyeni iyong icebore, tolimo epite ngolo kinokakinor. Nyikatak akilunyokin nakibois aicetunganan, kori akilunyokin acekibois. Toyenibo iyong, tolimo ngunabon iyeni iyong ebe erae nguna Akire, epite ngolo abunio inges lo neni kang, ka epite ngolo apupunio ayong inges lo." Erae pa kiyeni iyong nguna edeparito ngun, tolimo iyong ngun! Oloto! Iitana nooi Eemut anerae ayapuu apaki.

40 Kerae mono tema Isaya ebe, "Kire kimyek mono edaru engolik epite ngolo eyakaunor elepunoit ngol, kingolik iyong. Kingolik epite ngolo...?"

Kingolik, abu Akuj tolimok inges ebe, "Toloto tolimok inges tokona jik!" kingolik?

Ka abu Akuj tolimok Yona akilot. Okoe, ayong!

Ka ngina adolio Yona nanam ngina acukul ngin, abu ataker kiryangiryangakin ekutuni ekuwuam, ka

apotu ikes kikeasi ibore ngini iretakini ekuwuam ka apotu ikes kibelenokinos, atamete ikec atemar kikoni mono akwap kaama ai. Nait pa apedorete ikec anerae apotu ngakipi toloto akilelebun nataker. Ka anginitunganan anyarit akuj keng a elope ka ibore daadang ngini iyeni iyong...Ayai Yona nakiengun keng, angun atamit inges atemar ojotoor, ka acepaki abu inges toloto nagule ngina ka ataker, toper togwangerite ngakejen keng narwatata ngina ka ataker ido tojotoor. Ka abu icetunganan anataker tema neni keng ebe, "Tonyou iyong ekalanyanot lo ido tonyara Akuj kon!" Ka ayeni Yona nguna asecec.

Angun lopite ngolopei ngol inges eyeneta nginitunganan nguna eroko nakolongit na! Kingolik?

41 Ka abu Yona tema, "Erae daadang adiakaret kang. Tolemuna ayong ka toena ngakan kang ka ikimasakis ayong nanam ido nait edaun atwonis na." Ka ayakasi ngitunga ngulu pa acamito akitiya nguna ikote ngun, nait apotu ikec toriamut ebe erae inges ekadwaran ka ayeni inges nguna erworo elope. Abu Yona tema, "Atami ayong atemar ayai nakiengun mono, nait pa kecamit ayong Ekapolon ayakaunor akiengun na. Eitana ayong alosit Ninepe ka ayakatar etic ngolo abeit akitiya. Atami ayong atemar eengu mono adiourien eroko nyeloto ama, nait abeit ayong alosit. Eitana eemut esaa ngolopei ngol, eitana ayong alosit ama."

Apedori ayong atamakin ebe, ngina elikoria ecekolia Yona ngolo etemokinitoe anguna a keng, abu kilocoki ka kipakak ngakipi nakwap daadang ka tolumoria Yona Ninepe lopite ngolo apedoritor inges nooi. Arae Akuj ayai ekikyakya ngol isitiyae ecekolia ngolo etemokinitoe Inges. Ka abu ya inges anapedor Keng, anerae anapitae ekikyakya ayaar Ninepe. Abu Yona todokakinite ataker ngina pa abeit nait ayakatar Akuj ataker ngina etemokinitoe anguna keng inges ekolia.

Angun iyenu iyong ebe epedori Akuj akitiya ngiboro ngulu apolok erae kikiira iwon Inges. Kingolik? Epedori Akuj akitiyakin erot neni emam erot. Erae Inges erot. Kingolik? Ka ngina iitanitere nooi eemut ikwapei nakolongit na, itemokini Akuj erot.

42 Ikiyanyuni nabo iwon Amos...Abu ayong olimonokinite nguna ekamunito Amos. Erae kicamit iyong akisiom eemut acepaki, erae ngolo apolon, tosiom eemut ngolo ka Amos alotooma Ekitaabo ngolo ka Amos 1. Erae inges epeikabila ngolo ka akikwenyaret eroko asecec nyetubokina. Etaun ngolo abeit inges akikwenyar arae etaun ngolo ayakasi ngatukon nguna angiyudayan angulu aponi kilounae ka abu etaun torau ngolo ngolo apolon ngolo ipeyonokinite ngitunga ngulu egelaaka. Ka atami ayong ebe, ikwapei alimunitor ayong epite ngolo ayakar erworo nguna keng ebe ngina abunio akou keng ngina imilia alokidiana emukura ka ngakonyen keng nguna amicol ikwapei engoliaria inges ka kingolek asecec ngina ka akwap angina apolon angin ka ngitunga, akou keng ngina angakorwo lopite ngolo etamitor inges. Ayong, utukui ibore! Nait amam itunganan ngini eyeni neni ebunitor inges.

Emam itunganan ngini eyeni ngikadwarak lu, eporunete ikec aiwace ido toyakaunos lorot epei.

43 Nait abu Amos toloma lotaun torukito ka nguna "EBALA EKAPOLON! Tokiwa, kori totwakiyasi! Anerae elosi Akuj amunyar akwap na. Emunyar inges akwap na alotooma akwap daadang. Icamunosi iyes ka emoit kon. Ka iyakasi naiyorit, itamit iyong kaaoei ka emoit kon, nait anginapaki edukete ngulu Asiriya alokinga kaama. Nyipedorete iyes ngiarei akiruk erae pa kicamanara. Daadang ngun." Angun abu Amos tema...

Ka ecamit Akuj iwon atiakun. Iki camit iwon "Alomun anakwap," meere akikatakin akiyar ka akwap kaapei ka Akuj dang, meere akikatakin ayakau lopite ngolo ka akwap kaapei ka Akuj dang. Iitana iyong toyar anguna aipei kori nginice, iitana iyong akinup ipei kori nginice.

44 Ka tokona ikiriamuni iwon ebe, abu Amos todwarak etube lotunga erae pa kekiwa ikec. (Ka ikwaan ngun ka akolongit yok.) Atami ayong etaun ngolo apolon lo, engolikisi nabo nguna ke etaun alo, etaun ngolo apolon kaama, epite ngolo araakar daadang ngolo abeit kitojongoi akitiya icebore, ka amucuruthoonu ngina apolon ngina ayakatar ikec daadang, arae etaun ngolo abarit. Ka atamete ikec atemar eyakasi ikec nacamit ngina ke Ekapolon anerae alosi kingaren etic kec ejok. Nait apotu ikec toriamut ebe nyerae Akuj elope ngolo ka abaru. Mam, Akuj...Ngacepakio ngina elalaunor ebari, ikutori ekanisa aneni ka Akuj.

45 Iyeni iyong, abu Akuj kirwor anguna a Israel acepaki ebala, "Abu Ayong okoriamu iyong eleete ngaokot anakonja ka abu ayong ekelota iyong ka okoyau iyong tooma," araun ikoku Kang a elope. "Nait ibu iyong kitopoloor, ka kitiya amalao ka ngaberu nguna esorokoka nguna ebusak." Abu Akuj tema, "Iinanakini iyong akuwan kon neni kekalunyan a daadang." Kingolik? "Nait ngina icanar iyong ka kiitanite, ibu iyong ikijaanakini Ayong. Nait ngina eketererengio Ayong iyong ka okoinak iyong ngulu alalak, ibu iyong torotok aneni Kang." Ka itogogongitoe alopite angol. Okoe, ayong!

Tokona, ikiriamuni iwon ebe abu Amos ekadwaran kinyasu akwap ngin. Arae Amos esapat ngolo etana angicuugae. Nait ikiriamuni iwon ebe ngina etiyaa inges, abu tomunya ka tolimok ikec epite ngolo eyakaunor, ka tolimok ikec ebe erae pa kitemokinosi ikec ka Akuj, emoit ngolopei emoriata ikec ingesipei emunyar ikec.



46 Tokona ikiriamuni iwon ebe Amerika Yok ngina epoga emam nyelosi abucar ananyunyura angina ka Akuj. Ikwapei abunio ayong erworia apeikolongit nginapei ayakatar ayong ane, arae ayong kire ebe arae ne erworitor ayong, nguna ikamunito daadang nguna ka angetakinet. Iyeni iyong, nyete ayong idiobore ngini adukokini. Nyipedori iyong adukokin neni angakiro angipegeta (politiks), erae nguna alunyar. Nyipedori iyong adukokin nakiyar ngina ka ayen, anerae aponi kitoronikinae. Emam ibore ngini ipedori adukokin. Ka nyipedori iyong akiwakin adio kigeno toom nibore idio ngini emam.

“Anibo Ekanisa?”

Kire, emam idiobore ipedori iyong akitiya kaapei ka ekanisa, erae ngina esiomit ka ngina elunyar, emam ibore idongit. Erikakis ikec agyelar apoloukec ngini idounitere anguna ka akimuj, ka idarito ikec tokona etube. Alunyar Ekuwuam Ngolo Akwangan anakwap ana, itoodi ngayanyuneta ka ngaumonokinet keng, ka jwi jwi engereneete ikec Ajokis Keng. Isilereunun Inges bon ka itogogongi alotooma akisilereun keng ngina apolon, atemar erae inges Akirok ngina ka Akuj ngina isilereunitoe alotooma akolongit na. Ka ebuburikinet ikes inges kwap. Kingolik? Emam ibore idongit tokona. Nyipedori iyong akitiya ngun neni ka Akuj. Kingolik?

47 Iyookino daadang, ikiriamuni iwon ebe, ngina esiaunan, iyakuuni inges ngikekadwarak kaapei ka akikwenyaret. Emam nyilocokini inges erot Keng, epite ngolo itiyaa Inges ngiboro.

Jwi jwi emam nyemunyar Inges anapaki angina ikwenyaria. Acamit ayong iyeg akingolikin akingiset na. Einaakini Akuj akikwenyaret nait jwi jwi nyemunyanari Inges anapaki angina ikwenyaria. Iyanyunit iyong ngun -a? Ka anen ngina nyemunyar Akuj ngina iyakiyaria Inges akikwenyaret, anen ekyenare ekadwaran, “Imamukatar iyong ngun. Ibu iyong kirwor alyokonu. Emam pa iyookino iyong.”

Ngakiro ngunapei alimokinitae Isaya. Anu itami iyong atemar atami Isaya ngina alosyo inges akidwar lokabaka ebe “elosi atwanare,” ido tobongu nabo tema “Mam, elosi inges akiyar”?

48 Anibo ngina alosyo Yona alorotin a Ninepe ebala, “Okoe, emunyarioro etaun lo alotooma ngirwatin ngatomoniomwon,” ido nyitiya Akuj?

Kingolik, iitana iyong akikyeny, emam jwi jwi nyemunyar Akuj apaki ngina ikwenyaria Inges. Nait Inges...Eyai ipeibore, anen ekyenare ekadwaran. Nait anikerae inges ekadwaran ngolo itoodiunitae alotooma Akirok a Ekapolon, kingolik, alotooma ngayanyuneta nguna ka Akuj, isilereunio, ikwapei alimunitor Akuj ebe isilereunio ekadwaran (ka aponi kisilereunoe ngikiliok ngul), kingolik? Akirok ngina elimuni ekadwaran emam nyerae ngina ke ekadwaran a elope nait erae ngina ka Akuj, ka ebuni akitiyakin. Ebuni akitiyakin erae kerae Akirok ngina ka Akuj. Eyai ipebore bon ngini itowoi amunyarioro, erae akiki ngina ka atipei.

49 Toanyu, abu Amos toyar anguna ka ayanyun adwarasit keng. Nait ngina erworia Amos nguna ekamunito etaun ngol, epite ngolo elosyo akitiyakin, epite ngolo itegeikinia Akuj ngulu Asiriya abunore ka akikamar ikec, ka ngace dang nguna ekote nen, ka epite ngolo elosyo amodiyo kec angilopeyek anyamar ikec, kaninyo, anupit ebe erae ngun kire, tokona, ewarit ayong Akigiret, ka anikariamun ayong kire imarakinitae, edoli ngikaru ngatomonikan kedau Amos akidwar. Ka tokona, anu itami iyong? Abu atur daadang tomunyar eroko adwarasit ngina ka Amos nyitodolokino. Nait anikisiom iyong ikilimokini iyong epite ngolo abunio kitiyakinor kire jik Akirok kelunyar Akirok lopite ngolo alimunitor inges. Kingolik?

Abu Yoana kingolik ekitaabo ngolo ka Apukokino. Pa abu kitiyakin anakolongit keng. Nait ikite iwon epote akitiyakin. Kingolik?

Abu Daniel todwar nguna ka akolongit keng ka ngarwatin nguna atupakinete. Pa abu inges kidong eyari anguna ka akingolikin ngun. Abu Akuj tema, “Tolot Ekonirok, Daniel. Kisililing ka togolok ekitaabo. Ka ijotoor iyong anakirokon, nait anakolongit angin ilosi iyong akiwo.” Kingolik?

Tokona, kingolik iyong...Jwi jwi nyitiyae...Akuj...amunyarioro napaki ngina edwarioro Inges. Abu Amos todwar ka apotu ngikaru ngatomonikan tolunyar kitodolikin nait. Nait apotu kitiyakin!

50 Ka anen erae ekadwaran ngolo ke Ebaibul. Ekadwaran ngolo iyookino, ngolo akire jik erae itunganan ngini itegelikina. Nyerae inges ngolo “itegelikina” alotunga anguluce, nait itegelikina inges anerae ayakatar inges etic ngolo itegelikina. Kingolik? Ka anguna ayakatar inges alosikinet ngina itegelikina, iitana inges dang torae ngolo itegelikina (ayakatar atiaketait adio aneni anguluce) anguna ka akitiyakin ngun.

Ikwaan ka epite ngolo aminakinia Akuj ngikadwarak Keng eraun “Egole.”

Tokona, erae egole ikenyit ngini itegelikina nait erae inges dang ikenyit, nait ikenyit ngini itegelikina. Ka epedori inges akipor kidiama adepar ngikeny nguluce. Epedori inges akitere adepar ngikeny nguluce. Ka anguna inges akipor nooi, iitana inges todokutetei ikotere epedori kipor neni alwanan. Ka anijokis eriamuni inges erae kelot kidiama erae pa kepedo inges akingolikin nguna itiyae inges kedau inges akidol

kidiama ama? Kingolik? Angun iitana inges erae ikenyit ngini edukitoe. Kingolik? Eyai inges natukot ngina angikyeny angulu itiyaka naparan anakikam akimuj kec, erae inges "ekaraan istiyae akituk keng." Ka enyami...Ikec ngulu alalak erae ngikyeny ngulu enyamete ngakideunet angulu. Eyakasi ngikabilae ngatomoniomwon ngulu angigolei.

51 Nait kingolik iyong alotooma Ekanisa eyai Ekeyokon, ka erae Ekeyokon itunganan ngini itegelikina. Edukokina inges neni epedoria inges akidiat akiyalolong ngina angitunga. Erae inges ekedangidangan ngatwokisyo, erae inges emong ngolo ka atukot. Erae ekile ngolo epedori akiboikin kwap ngina... eriamunitor icetunganan ngakiro nguna itidingitor nginice, ka kiboikin kwap kaapei ka ngikalia ngiarei ngul (ido nyeriit epeiwae) ka tomatam akitodol ngina inyakunia ngakiro tobobout. Kingolik? Erae inges ekeyokon, eyeni inges epite ngolo etingitere ngiboro ejok.

Erae ekalimonokina ekile ngolo itegelikina. Erae inges ekile ngolo erirae ikwa epira ngolo ka akim. Engedi inges tooma lotaun ido tolimonok eemut keng, tobongu tolot iwace. Kingolik, erae inges ekile ngolo itegelikina.

Erae eketataman ekile ngolo itegelikina. Iboi inges alotooma akinyonyoikininio ngina ke Ekuwuam Angolo Akwangan ka epedorit inges akiya Ngakiro akiwaakin ikec kaapei anguna ke ekuwuam. Nyepedori ekeyokon kori ekalimonokinana akikwaanikin ka inges.

Ka anen, ikiriamuni iwon ebe, erae ekiyakya ekile ngolo itegelikina. Erae inges "ekapetakinan ngakiro torikinos." Erae inges ekile ngolo iyakunio aneni ka Akuj apetakin ngakiro torikinos.

52 Erae Ekadwaran ekile ngolo itegelikina. Erae Ekadwaran ekile ngolo ebuneene neni keng Akirot ngina ke Ekapolon, anerae erae ekadwaran ngolo esubitae (akiyar keng esubub) ikotere atiaket ngina ka ayenut keng ka ayenut keng ngina ke ekingaren iitana kibakito nooi ikotere nyelot inges ajotoor ido kiruja akekiruja, ite inges tokenyi. Kingolik? Tokona, erae ngin ibore ngini ebeit Akuj akitiya. Kingolik, ite inges nguna elosete kingaren.

Edwari ekadwaran nguna elwaka ka kingolik ngiboro ngulu eponito. Ite inges ekopo ngolo ka anyunyura ka Akuj ileleba, eroko tari nyilelebikina. Epedori inges atemar, "EBALA EKAPOLON! Elosi Akuj amunyar etaun erae pa kikiwa iyees." Kaninyo? Erae inges egole. Etupit inges erot ngolo elwana. Kingolik? Epedori inges akingoliyar nawae ka kingolek ekopo ngolo ka anyunyura ebukunio kinga. Nguna ite ekadwaran ngun. Nyite inges nguna elosete ane, ite inges nguna elwaka! Etemari inges, "Ebunit!" Epedori inges adokar nooi akitodol ngina eyanyunia inges etorube. Etemari inges, "Irwonuni akwap ka akiryonut angina kiryonon cuc." Edokarit inges kidiama nooi, tari kecai akolong nooi nait ingolekini inges eturube ngol ebunit ka etemari inges ebe ite inges ngun. Emam ane tokona, nait eyakaun ne! Erae ngun kire. Eyakaun ne, akirwonut ngina kirwonon cuc lotunga. Eyeni inges ebe eponito kelunyar ngikaru, nait ite inges.

Amos, ekadwaran ka Akuj ngolo inyonyoikinitae, abu inges kingolik akirwonut ka etube. Abu inges kingolik ngasigarya Asiriya eponete angangolei kec apiar akwap, ka angolongolaar ngitunga daadang. Abu inges kingolik ikec eponito ka etube ngolo ka Akuj edoikini ikec, tokona apotu nginakru ngatomonikan tolunyar eroko nyityakina. Nait, kingolik iyong, ikwapei ekadwaran, aponi kikearai inges kidiama alotooma Ekuwuam ka abu inges kingolik elwaka. Kingolik? Abu inges kingolik ekopo ngolo eleleba, eroko tari nyilelebikina.

53 Ikwapei Abraham. Abu Akuj tolimok Abraham ebe, "Ebuni ekinyomit kon nakwap akiboikin ngikaru ngamia ngomwon, ka anen alakuni ayong ikec ka akan angina etiron, anerae asecit ngina Angiamori eroko nyilelebuna." Kingolik? Ayeni Akuj ebe elosi ekopo ngol akilelebikin. Erworosi inges ka ekadwaran Keng, abu Inges tolimok inges tokona, "Ite iyong ekopo ngolo Angiamori kaama," kingolik, "nait eroko asecit kec nyilelebuna, Abraham. Nyilimu ngadi nguna etapito ngun tokona, totitinyik, nait epote. Ka ngina ilelebikinor ekopo kec alotooma ngikaru kec ngamia ngoomwon, ameuni ayong ikec kinga ikwa emaase alokingaren kon, ka adupakini ayong ekinyomit kon alotooma akwap na." Amen! Erae ngol ekadwaran ngolo ke Ekapolon.

54 Tokona, ngina irworia inges nguna ka ayanyunet keng, erae kerae anyunyura keng kori angaleu, epedori akingel nait ebeit akitiyakin erae kirworit inges Alokiro a Ekapolon. Kingolik? Epedori araakua arerengu irworo inges angunakon. Epedori inges alimokin iyong icebore nait nyipedori iyong akingolikin jik. Itemari iyong, "Alipite itiyakinotor? Kaninyo, ...Abu inges okolimok ayong ebe, 'EBALA EKAPOLON, "elosete nu akitiyakin, ka kire alosete ngun akitiyakin," ka anipakitiyakin inges atemar pa kiyookino ekile ngol!" Tokona ikitubokinio iyong anguna nyinupia ngun, nait elosi akitiyakin aediopite! Kingolik? Iitana kitiyakin!

"Tari dang kengel," ebalala Ebaibul ebe, "Irworikini anapaki keng." Epote akitiyakin.

55 Ka itegelikin ekadwaran akingolik idiobore. Irworo inges nguna ite. Nyetami inges nguna ane ka etakane kon ngolo atokona, ite inges ngolo eyakaunotor. Ka ngina irworikinia inges ngun, erae kerae Anakiro angina ke Ekapolon erikakinere alimun, emam ibore epedori akitowo mati Akuj bon (kingolik iyong,

erae ngun kire.)

Toanyu, tokona ikiriamuni iwon ebe ngina irworia inges akeyanyunet, itiyakini ekadwaran. Tokona, ngacepakio irworenakini inges ngakiro nguna ajokak, irworenakini inges nguna ka angaleu kon. Iyookino ngun daadang, ipedori iyong atamakin, "Emam nyitiyakin, eroko ayong nyejokuna." Anen anu itiyakinete ngun? Eyaunete ngun etube ngolo ka Akuj neni kon. Erae ngun kire. Kingolik? Abu Yesu kiik aiun iyong erae kinup iyong; erae pa kinup iyong, nyitiyakin neni kon. Iitana iyong acamun, iitana iyong akinup. Kingolik? Ka iitana iyong ayenut neni ebunitor ikotere iwakini anupit kon neni ka Akuj, kori lokadwaran kon. Kingolik? Iitana iyong akinup.

56 Ka tokona ikiriamuni iwon ane ngikadwarak ngulu apotu kirworo, apotu ikes kirworo ka nguna apotu ikes kirworo apotu kitodolikin. Ka ani kebukun anyunyura ngina ka Akuj lotunga, eyai ipeibore bon...erae ketema ekadwaran ngol ebe icebore elosi akitiyakin, eyai ipeibore bon ngini epedori akitowo akan ngina ka Akuj, inges erae akiki. Erae akiki neni ka Akuj, inges epedori akitowo anyunyura ngina ka Akuj. Tokona, nyidar ekawoyan, toki anepepe anen! Ngina elimunio Akuj idiobore, kitiya atipei anepepe anen.

57 Ikwanginapei ayenunia Esekia...Arae inges ekile ngolo ajokon, nait abu Akuj tema, "Esekia adolu akonipaki, iitana ayong akinyakar jik iyong. Acamit ayong ka alosi ayong alemar iyong anakwap. Kitemok akonikai daadang."

Abu Esekia tema "Ekapolon, iitani ayong ngikaru ngitomon angikan akitemokin akai kang." Kingolik? "Tokona erae Iyong...ayeni ayong ebe alosi ayong atwanare, nait iitana ayong ngikaru ngitomon angikan akitemokin akai kang. Nyapedori ayong tokona. Amamukatar ayong apaki ngina kitemokinet. Nyapedorit ayong tokona akitemokin. Ekapolon, tocamakinae ayong oyar ngikaru ngitomon angikan ikotere ayong apedori ayong akitemokin akai kang. Nyapedori ayong akitemokin akai kang."

Kingolik, arae alosikinet ngina ka Akuj ebe, "Kitemok akai kon!"

Abu Esekia tema, "Nyapedori ayong akitemokin akai kang ekaru lo, elosi ayaar ayong apaki. Enyakari ayong nu kaku, alosi ayong akinyakakin nu, ka oya neni aitunganan alo, iitani ayong ngikaru ngitomon angikan akitemokin akai kang. Kideu akiyar kang ikotere etemok ayong akai kang. Tocamakinae ayong... tocanakinae ayong...inakinae ayong apaki adio ikotere erikak ngun." Kingolik?

58 Anen temari Akuj, "Alosi ayong anonokiar." Nait kingolik iyong eitana Esekia atwanare.

Ka nabo, abu Esekia kicanican akepaki, abu inges tobongo kaku anapaki angin. Kingolik? Kejokunit inges kerae tolot inges kingaren pa itemokinit akai keng. Erae ngun kire. Nait abu Akuj inaki Esekia ngikaru ngitomon angikan akitemokinio akai keng. Anerae, anu abu inges kitiya atipei? Abu inges tema, "Ekapolon, ekujukujono ayong. Eitanit ayong ngikaru ngitomon angikan akitiyaa nu. Ikiinaki iyong ayong etic akitemokin akai kang. Nyapedorit ayong alotooma ngikaru ngitomon angikan anerae ayakatar ayong amica, ayakatar ayong ngace ane, ka ayakatar ayong ngace akitiya ane."

Tokona, arae Esekia ekile ngolo akerit Akuj, ka eitana Akirot ngina ka Akuj akitiyakin. Elosi akitodolikin, nait abu inges kisiboi adiourien, kingolik, kidaru aneni keng. Anen abu inges tosec anapaki angin. Abu Akuj tema, "Nyalosi ayong akitiyakin neni keng nait epeyokini ayong ngidwe keng kelunyar inges." Iyeni iyong eemut.

59 Tokona, ikiriamuni iwon ebe akiki ngina ka atipei itowoenene anyunyura ngina ka Akuj adiourien.

Tokona, ikiriamuni iwon alo Ninepe ebe...Abu Akuj tema, "Tolot kiworou alotaun angol ka tolimok ikec, 'Alotooma ngirwatin ngatomoniomwon eakun etube.'" Apotu ikec kire tokiwa! Nginapei engolikineta ikec ekadwaran ebuni alorot ebala, "EBALA EKAPOLON, 'Eritakin akibois alotooma ngirwatin ngatomoniomwon! Eritakin akibois!'" ...

Abu tari ekabaka tolimok akwap daadang akikany, akiyalolong, "Akinap ngiguniyai, tobukokinos ekuron! Meere nakoukon ka nakuwan kon ka nakiring kon, nait naatuk kus, lobaren kus, tobukokisi ekuron ka tonapa ngiguniyai." Utukui akiki!

60 Tokona, ngina ikiriamunia iwon alokinga kaama, ikiyanyuni iwon ebe, erae pa kekenyi ejok ekadwaran, kingolik, toriamu ayenut kaapei ka tolot neni ka Akuj, iriamunete iyes icebore ngini ajokon. Erae pa kikenyi iyong...

Tokona kingolik Isaya, abu inges kirwor adwaretait keng, ka tobongo kai keng ngina cici ngina anganya ngina ayai nalongisat. Ka ngina abongoria Isaya, pa abu Ekapolon kirwor neni ke ekabaka angolo elipi. Eyakatar Akuj epite ngolo kitiyaet ngiboro. Ayai ekadwaran nakwap. Eburnene Akirot ngina ka Akuj lokadwaran Keng. Abu Akuj tolot tema, "Isaya, tobongo tolimok Esekia ebe eira Ayong akilip keng. Amisiya ayong ebe...eai inges ngikaru ngitomon angikan akitemokin akai keng. Engolik ayong ngakiyo keng anerae acamit inges akitiya etic erono. Elosi ayaar inges ngikaru ngitomon angikan akitemokin akai keng, abu inges tema etiyakini. Tolot tolimok Esekia ebe ilosi iyong ariamun ngun." Kingolik?

Kaninyo? Abu Akuj kicikak Isaya alosit alimokin Esekia ebe, "EBALA EKAPOLON!" anen erae nait keyakaun adiokilocokinet alotooma ngun, kori adiokingel...Elosi akitodolikin aediopite; abu inges totwana emam akilocokinet. Nait abu tema...erae kemam ibore alotooma ngun, anen einakina inges abongun neni ke ekile angolo ayauni nguna EBALA EKAPOLON. Abu Akuj tolimok Isaya, "Tobongo tolimok Esekia."

61 Tokona abu Yona ya epite ngolo egelaaka, abu todoka kidiama emukura ka tema, "kire, kejak kerae nyekedounitetei ayong." Ka, okoe, epite ngolo abunio inges kirwor! Ayakatar Akuj etwo ngolo cici abunore ka kitiyak anguna keng etolim akitodol ngina elilimunio inges. Nait abu inges tema, "Tokona kalot ayong Ninepe, elosete ikec atemar arae ayong ekadwaran ngolo alyokonon."

Ka abu Akuj kirwor neni keng ebala, "kingolik etaun ngol! Yona kirereiyo ama, aki etaun daadang isitiyaete ngiguniyai ka ekuron."

Ka anen abu Akuj tolimok Yona nguna ekamunito etwo ngolo cici ngolo apuni ekurut. Apeikolongit, erae kerae acamit ka Akuj, acamit ayong abunore loema akirwor eemut ngolo a Yona. Okoe, eyakasi nguna epolok nooi...ekuwuam ngolo alokide ngolo akusi, ka ngace daadang. Okoe, ayong! Eyakasi ngiboro ngulu alalak nooi nen, erae ngiboro ngulu etamaranak. Ngakitatameta nguna ka aosou eya tooma, daadang isikwanitae kire jik. Eyaunit tari Yesu Kristo tooma ka ngunace daadang. Anerae ngoderes daadang alobaibul itoodiunit Yesu Kristo. Kire, eketataman. Erae nguna ikimori iwon alosukul angolo ke Esabit, angun ikiriamuni iwon ngun, erae kerae acamit a Ekapolon.

62 Ka toanyu, eya ngiboro ngulu...erae kiyookino iyong ido tolimok Akuj...Tokona, iitana iyong akitere.

Tokona acamit ayong akitoodikin iyees Yona ece anamuroet ane nakolongit na.

Apeikuwar aya ngitunga ngulu aponito ne. Acepaki erae apese (ngice angitunga kec) nakolongit na, angun nyanyarae ayong ekekiro, acepaki iyenuni iyong atemar ngae inges. Nait aponito ikes laalo, atukot ngina ajokon ngina angitunga angulu aponito alo Kentucky, ka aponito ikec ne akiboï ngikaru nait anguna araakatar ikec ngitunga ngulu ajokak, ngikonei kang ngulu ajokak. Arae ikec ngikonei kang ngulu akire, nait arae ipeitunganan bon alotunga angul ngina eyakaunor akisikwaruno apedorete ikec abunore lokanisa; ngina angetakinor akisikwaruno, ka alalak ng ikitingiyarit egogos ngolo apotyon, amam itunganan ngini apedori akiriar. Ka ngidwe daadang ayakasi kai ngina angidwe, ayakatar ikec...ngina ayakatere isua ngakilasya ka ngiceborodang.

63 Apeikolongit alosi ayong lore, alunyar ngikaru ngiomwon kori ngikan, kori ngicekaru. Ka apese ngina cici na, (arae ngikaru keng ngikanikauni ngina ayakar inges kai ngina angidwe), aitakina inges ka ayakatar ngidwe ngiarei. Ka aperi inges alodakitar kaama, akitodol loger ngolo ka atwanare. Ayai inges lolap ngolo angiomwon kori ngikan; ka kebu ikoku totwana akook ka pa apedoryo akicil akook keng anerae ayakatar inges edeke ngolo angingalur. Ka pa apedorete ngidakitarin akicil inges, angun arae ikec aesikin toto dang etwani. Pa apedorete ikec akicil, kingolik apedori ikoku akiyar inges lopite ngol, angun alosi inges dang atwanare, daadang ngun, amam apaki ngina eyaria inges dang.

Abu ayong olot akingolikin inges, eyakuunit inges eemut anguna kang. Ka abu ayong olot lodakitar, ka ayai inges loema ngolo ke ekuwuam angolo iengai tooma. Abu ayong ekea akipukupuket ngina cici, erworik kaapei ka inges, ka otema, "Ikitamunit iyong ayong -a?"

Tobongok inges tema, "Kire, lokaato Bill, akatamunit ayong iyong."

Abu ayong otema, "Ikoni kwana iyong ai...iyeni iyong epite ngolo idekar iyong -a?"

Tobongok inges tema, "Ayeni." Temari nabo, "Inges eyakuunia ayong anguna kon."

Abu ayong otema, "Kire, kaninyo, alipite iyakatar iyong ka Ekapolon?"

Abu inges tema, "Lokaato Bill nyakapakina ayong alosit."

Kire, aponi isua kilipae, kaapei ka toto keng ka lokile keng, alalak ikec anagule, ka apotu toto keng ka lokile keng togeikis akigworo. Ka anen abu ayong engit inges, ka abu inges kitemokinos ka Akuj (abu totac ngakikongeta keng ka tobongu nabo kiik Akuj akiikinet; ka erae kerae kitimio inges; epite ngolo aminar inges Inges; ka akiki anguna angasecisya keng, epite ngolo abunio inges toyaria), ka abu inges torubak alotooma akiki keng ka kigworo. Ka kelunyar apaki adio abu ayong onyou ka olot kinga aduketait.

64 Ka ataparacu ngina atupakini apotu ikec okonyarata ayong, abongun ama. Ka aponito ayanyun, ka aponito ikec ataparacu ngin anguna ka akinwakio akingolikin epite ngolo eretaror edeke ngolo angingalur, ka aponi toriamunae ebe amamukatar inges tari imiloit keng. Abu daadang tolot, nginaronis daadang ngina ke edeke angingalur abu toesik inges. Apotu ngidakitarin tolakaros akitodol ngina atemareta, "Ayong! Kaninyo, atamitae isua nu...erae ibore ngini itegelikina." Tema, "Okapakinis iwon daadang," ka temasi, "erae kikoni nenipei akuwan keng iwalari akwap..." tema, "ikirubakini iwon ikiinanakini inges ekitoe ngolo enyaritae penisilin," kori ediokitoe daadang ngolo ainanakinio inges, anguna ka akinyipunio aryebo kwap. Temasi ikec, "Ikcili isua ka tolemarae ikoku eroko nyibooyoro iwace." Tema, "erae kiyookino ngun

daadang, anen..."

65 Kire, aponi akolongit ngin kipimae inges ngarwatin ngaarei kori ngauni. Ka anakuwar ngin, aponi kipimae inges nabo, amam ibore arono, arae daadang nguna akire. Ka aponi kimanimanae inges. Aponi tolemarae inges aloema ngolo ke ekuwam angolo iengai tooma. Ajuwak ngakiro daadang. Anerae alosyo akicil inges ataparacu ngina atupakini anguna ka alemar ikoku.

Kire abu ayong olot. Ka anerae aponi kirikakinae...Tokona, emam pa ayeni ngun, emam pa ayeni ngun. Emam nguna abu Ekapolon okolimok ayong. Ipedori iyong akingit ngitunga, erae kicamit iyong. Angun... inges...nyelimuno inges atemar epedor. Nait, okoe, ayong, akingolikin ibore ngin! Lokikeng dang ngolo arae ekasecan abunit ka tema, "Lokaato Branham, acamit ayong ainakin akiyar kang neni a Yesu Kristo."

Ka abu ayong otema, "Erae kire, toryedik ane ka toting akan ngina anaberukon, ka anen tolosenenee kaapei akiyar ngina ediriana."

66 Abu toto keng tobongu nabo ka tema, "Lokaato Branham, iyeni iyong, ayong lo ka ngidwe kang," tema, "Isua daadang ikiyai tooma ka kinga, tooma ka kinga, aloema, ka ngace dang. Ikiboyonokin isua ka ikipup iyong ilimonokini, ka ikipedori isua akilot namuroet ka abongun." Tema, "Lokaato Branham ebbusokin ayong dang." Abu inges tema, "Acamit ayong abongun neni a Ekapolon Yesu Kristo, anguna ka ajokis keng aikoku kang." Kire, ite iyong, erae ngun nguna ejokak, nait nyibuni neni a Yesu Kristo anguna angakiro angun.

Ani kepiya kiding apaaran, kori ngisae ngikanikaarei, abu atokeng kilurakin tojotoor. Ka abu nakoku keng tema enyarai toto keng, "Toto."

Ka abu atokeng tema, "Ayai, ao, nyo icamit iyong?"

Tobongok ikoku tema, "Iyeni iyong, alakara ayong nooi!"

Tema toto keng, "Alakara ayong nooi anerae ilakara iyong."

Tema ikoku, "Ayai ayong naiyorit Kaapei ka Akuj." ka tema, "Okoe, epite ngolo ejokia!"

Kelunyar ngadakikae ngadi, tonyarau nabo ikoku toto keng tema, "Toto."

Tema toto keng, "Ayai?"

Tema ikoku, "Alosi ayong lore."

Ka tema ikoku toto keng, "Akayeni ayong iyong." Tema toto, "Kire, nabobotau," tema nabo toto keng, "Taparacu inges elemaria edakitar ikoku. Ido anikelunyar apeikolongit kori ngarwa ngaarei, ngina angaleunioto ngacileta kon inges ikilakere iyong ane, tolot lore tolakar nabo, iyong kaapei ka lokilekon kaapei ka ngidwe kon ngulu cicik, ka torau ekristoit toyar anguna ka Akuj."

Abu ikoku tema, "Toto, alosi ayong lore kang ngolo Anakuj."

Tema toto keng, "Kire, ao, erae anangetakinet angina ka alosit."

Tema ikoku, "Erae na angetakinet ngina ke alosit."

"Okoe," tema toto keng, "tokona, nyo bo erono?"

Temari toto keng, "Angetakinet ngina ka alosit -a" temari ikoku, "Kire, toto, alotooma ngadakikae ngadi arotokini ayong."

Kire, atamit ikoku ngin atemar kimatimataaya inges. Abu ikoku ngin tonyarau adakitar, ka abu adakitar kipim ekiyanganu keng. Ajokak daadang. Nait kelunyar ngadakikae ngakan, abu inges totwana.

Ani abonguni ayong lore, kelunyar esabit kori ngisabito ngiarei kedau...Atami ayong abu Lokaato Graham tolimonok akolongit ngina anukere apese ngin. Ngina abunio ayong lore abu Meda okolimok ayong atemar abu apese ngin totwana akuwar nginapei, nait pa atamit ayong...

Abu ayong olot ayanyun toto keng. "Kire."

67 Nyayeni ayong nguna apotu okoinakis ayong akitiya ngun, nait abu ayong otema, "Ekapolon Akuj, inakinae ayong amisikinet," (kingolik?) "Kadau ayong alosit ama olimok lokile keng abunore neni ke Ekapolon kidau iyong akitangaleun naberu keng, ka daadang nguna ekote nen, ido nabo Iyong Akuj kinyaka akiyar ngina ka apese angin alopote angol." Abu ayong otema, "Akuj inakinae ayong amisikinet angakiro anu."

Ngina ilimokinia iyong Akuj idiobore alopote angol, ikiesikini Inges iyong iboi bon. Pa abu Inges okoinaki ayong idiobore. Ekemicat Inges ayong. Kire, abu inges okocamak ayong angooyar ngarwatin ngadi, iyeni

iyong. Ka kelunyar ngilapio ngiuni kori ngiomwon, apeikolongit ngina ayakar ayong lokipetet ngolo ka angolol abu Ekapolon kirwor neni kang alotooma ayanyunet ebala, "Tokona tolot neni atoto keng ka epese angin ka tolimok inges ngakiro nu, 'Pa adolit mono apaki ngina ka apese angin atwanare -a, anapaki angina elikoritotor inges ngakipi eyakasi napaki ngina ke ekimwomwor -a? Ketwanit inges anapaki angin, nait abeit ayong alemar inges anakwap anapaki angina itemokinor inges.' Ka inges apolou ngina etiyakinotor ngun daadang ka apolou ngina ilosyo iyong alimonokin kinga."

Abu ayong eboikin ka eorou. Ka otema, "Ekapolon Yesu, kitimoi ayong, eketiyan kon ngolo ecanaana ka ngolo ebangaana. Ekapolon, pa abeit ayong alimun ngakiro ngun."

68 Ka abu ayong obongo neni a toto keng ka apese, eboi inges alorot angolo egyelanarere, ka abu ayong olot neni keng otema, "Acamit ayong akingit iyong akingiset."

Abu aberu ngin tema, "Kire kingitae, Lokaato Bill."

Abu ayong otema, "Erae mono kire atemar atemar akounito ngakipi akiar nakoku kon -a?"

Tobongok aberu ngin tema, "Erae ngun kire, Lokaato Branham." "Lokile keng ka ngicetunga eriunete inges anangolol." "Aponi kiengakinae inges ekuwuam ka kisitiyae ngamacino akiriunia ngakipi aneni keng." "Anapit inges emarinda keng. Ayakasi ikes lokimwomwor. Epasaarit inges ka kebu kicak acesinyon, tojurutiyar todo anakou ka kijulumikin nangolol. Pa apotu nguluce toanyuut inges nait apotu toanyuut inges ilepuuniete ngakipi, apotu ikes tolumosi anangolol, kikamut inges, ka toyaut inges kinga." Tema toto keng, "Abeit inges atwanare." "Inges..."

Abu ayong otema, "Arae ngin apaki keng ngina twanet."

Kingolik, eyeni Akuj nguna itiyae Inges. Tokona, kakalimokinit ayong Ekapolon ebe kerae nyalimunit ayong nguna abala, "Ekapolon, kiikinae ayong alimokin nguna ikamunito ngakiro ngun." Emam nyikiikini inges Iyong idiobore!

69 Apeikuwar abu ayong owo alokokwa ka eira ekalimonokinan ilipanakini itunganan ngini adyeka ebala, "Akuj, ekicikani ayong Iyong akitangaleun itunganan en!" Ngae epedori akicik Akuj? Kingolik? Emam tari nyerar aosou, kingolik, anerae Akuj itiyae nguna ecamit Inges.

Epedori mono kona elupe alimokin ekayan ngamoti ebe, "Kaninyo ikitiyaunia iyong ayong alopote alo?" kingolik? Mam jik! Nait aniketitinyiki ekadwaran ka kiwar abongokinet aneni ka Akuj, neni eriamunia inges abongokinet nen. Kingolik?

Lopite ngolopei engitar itunganan en akingiset nguna ikamunito Ekinyomit Ngolo Ke Emun, kingolik iyong. Torubak iyong ite, nyikirikira nooi. Ka anen tokona, ecamanakini Akuj kitodolonokin daadang alotooma etic nguna ajokak neni angulu eminasi Ekapolon.

70 Tokona, kerae nyekiit Ninepe, kedoito ngatubonokineta nguna ka Akuj neni keng. Tokona kiitu, iitana jik ekadwaran topupokinite ejok. Arae ngun akikwanyaret.

Tokona, ngunapei itiyakin tooma nakwap na. Anen ibasi iyes, "Lokaato Branham, Esabit ngolo alunyar ibala iyong 'Amam akigyeno?'" Kire! "Kaninyo?" Abu inges tonger anyarao keng. Eitana inges akijaun akenyarao. Elosi inges akijaun anyarao keng. Eyai apaki ngina erauni akwap nganyile. Abu ayong engolik ngun alokaru 1933. Kingolik, abu ayong ojalak ngun.

Acepaki ipedorete iyes atemar, "Kire, pa abu kitiyakin."

Nait elosi akitiyakin! Anapaki angin 1933, amam pa epukat Mussolini, pa adukitoti tari ederes ngolo a Maginot, amam tari pa atakani amotoka ikwa abeeye alorwa angul, ka ngunace dang, emam tari pa aseunito ngaberu akepukan ngina ka akwap ngina ikwaan ka esapat ngolo esiami, ka ngakiro ngunace nu daadang, aroko tari nyebuno ekepukan ngolo ka akwap ngolo erae ngolo Akatolika, ka ngunace daadang nguna erworitae. Alunyar ngikaru ngatomoniuni, kori ka ngicekaru dang, adwaritae ngiboro lu, nait abu Akuj eketoodik ayong erot akitodol nasalunet.

Ka ngina eyapuunia ibore, apaki kelunyar apaki, ekopo dang ileleba! Ka nguna ka akiki elimonokinito Billy Graham, Oral Roberts ka ngice dang. Alunyarosi ngikadwarak itoodiyarito ngayanyuneta ka ngaumonokineta, ka arubaki akwap elosi alotooma asekit. Apolou ngina nyekiyaneeta ikec ngin.

71 Toanyu, pa abu Aab toki anakiretakineta angina ke Eliya. Kerae tokiite Aab ka togeik alosit anakiyapara alokingaren Akuj, pakitiyauna ngadi. Nait abu Aab tolot kikama emanikot ngolo a Nabos, toar inges ka kitiya nguna arokok nu daadang. Ka Yesebel...ngina adolokinio ikec Ekadwaran ebala, EBALA EKAPOLON! Nait abu Yesebel kitiya? Abu kitukurian akiar ekadwaran. Anu apotu kitiyakin? Abu akedwarasit kitodolikin, apotu ngingokwo tonyama inges ka tomeo ngaokot nguna ka Aab lopite ngolopei jik ayakar Anakirot keng! Abu Ekadwaran kingolik ekopo ileleba.

Inges apolou ngina alimunitor Mika ngolo cici ibore nginipei ngin ebala, epedori mono inges akiterereng ibore ngini elam Akuj -a? Kingolik, akekirot ka akedwarasit, ayakasi naiyorit kaapei ka Akuj.

72 Erode, pa abu inges toki ngina atemaria Yoana, "Nyikicamakinito iyong ngikisila akiiti aberu alokatokon eroko inges eyari! Nait abu Erode toki. Nait anu abu inges kitiya? Abu naberu keng kiitan akou ngina ke ekadwaran. Kingolik asilianut ngina abu Erode toloma. Kingolik nguna apotu kitiyakin neni keng. Kingolik, tari nakolongit na, alotooma Switzerland, ngakipi nguna epusiaka eroko ekulaete erae akiitunet. Kire kingolik, pa abu Erode toki ngina eretakinia inges Ekapolon. Abu Yoana tolimok inges pa emitakin it eyakae ngolo ke Erode (acepaki kerae ekapolokiniton ngisilinga, kori ekepukan ngolo ka akwap kori etic ca daadang ngolo kitiyae inges), nait eitana Erode akiki ngina enyaraa Akuj, kori anikemam eyakaun anyunyura ngina ka Akuj neni keng!

Ngarwatin ngai alorwa angulu angikadwarak...Ayakatar ayong egirit ne, nait nyikayakaunor iwon apaki anerae idongito ayong ngadakikae ngatomon.

73 Erae kemam akiki, inges atemar kire jik ebuni etube! Abu Esekia toki. Kingolik? Abu Ninepe toki.

Pa apotu tokiwa jik Aab, Nebukadinesar ka ngitunga ngulu anapaki angina a Noa. Ka abu etube tomunya ikec. Kingolik? Tokona, nait ikwenyanari mono Akuj ngini tunganan. Angina tunganan eriamuni akikwenyaret.

Tokona eroko iwon ikite ebe eyapi apaki, toki atipei ngitunganan daadang epupi akikwenyaret eroko anyunyura ngina ka Akuj nyebuno.

Tokona erworo Aloema a Branham. Kingolik, ikingolik iwon ngiboro ngul ka ikiyenu ebe erae nguna Akire. Erae alosikinet ngina ka Akiroto ebe, "Erae kikiwa iyes ka ikibatisae alotooma Ekero Ngolo a Yesu Kristo anguna ka akisyon ngasecisy, iriamunete iyes ainakinet ngina ke Ekuwuam Angolo Akwangan. Erae akiikinet ngina angidwe kus ka anguna angulu eponito." Kingolik?

74 Abukuwar ekile eketataman Dauch ekengit ayong tema, "Lokaato Branham, Alosi ayong amojong. Alosi ayong apalagi, ngikaru kang ngatomonikanikomwon ka epei." Abu Dauch tema, "Branham, Itami kona iyong atemar alosi ayong atwanare -a? Itami iyong atemar adol ayong anyoun anakwap ana -a? Itami mono kona iyong atemar aiuna ayong -a?"

Abu ayong otema, "Eketataman Dauch, ilositor iyong lodakitar akinwakio -a?"

Tobongok Dauch tema, "Ee alositor."

"Ka tolumok iyong inges...Tokona, nguna itiyae edakitar. Eyakatar edakitar ekitaabo ngolo elemuni inges ariamunia nguna alalak. 'Ibore ngini esiaunan ngini ebeit ayong akitiya lokasikout lo erae akiro etau keng.' Angun elemuni edakitar akipimet etau ido kiwaak naki keng, toro etau." Abu ayong otema, "Ibore ngini angiarei ngini etupakini erae akipim ekere ngolo angakot keng esitiyae akan keng. Ibore nabo ngini etupakini erae akiwoun ngakul keng, agumun ngaokot keng ka ngiboro ngice dang anguna ka akinwakio, eyai tari inges ekasikout akinwak eyakae ngolo anginerin angulu alotooma akuwan keng. Ipimi edakitar ngiboro lu daadang ani keriamu engaleete, etemari "Eketataman Dauch, engale akiyar kon daadang alotakane."

"Anu elosikinit edakitar anakiro angun? Erae alotooma ngakiitaneta nguna ayakasi lokitaabo keng ngolo ka angaleu, ikotere ani keyai ibore ediakara ikwapei erikokinitor esayans, itodiun, itiyakin ane ikwana, itiyakin kaama ikwana. Angun, alopote angolo eyenia inges, iyookino iyes daadang, kingolik, alotakane.

75 "Tokona," abu ayong otema, "alotooma ngakiro nu, ainakinit ayong aripiripio ngina ke etau. Kingolik? Ka Akuj anguna ka akipim etau, ayakatar Inges epeiborosit bon ngolo ipimere, erae Akiroto Keng, erae ngun kire. Erae Akiroto Keng. Ka abala Yesu ebe alotooma Ekakwang Yoana 5:24, 'Inges ngini iirari Akiroto Kang.' Tokona, ikec ngulu epupete nyerae atemar ngulu epupete alokume. Ngulu epupete inges atemar 'Akijaun Akiroto.' 'Ngae epedori akijaun Akiroto Kang,' Amen, 'Inges ngini iirari Akiroto!' (Kiryangiryangakin tema, okoe, abangao ngiboro ngul, emam ibore itiyaere ngun. Nyanupit ayong ngun.) Inges ngini iirari Akiroto Kang!' Uu-Uu. Erae ngin Akiroto ngina a Yesu. Ikote nen. 'Erae kipedori iyong akiirar Akiroto Kang,' abu Inges tema, 'ka tonup Inges Ngolo ekeyakuunit Ayong, alunyar anatwanare alomar nakiyar; ka nyelomari Lotube, nait alunyar alotube.' Amen!" Abu ayong otema, "Alipite idongaa etau kon tokona?"

Tobongok Dauch tema, "Anup, eira ka ejau ayong ngun."

Abu ayong otema, "Alotooma nguna Angolo Itegelikina, Epolokinit, Edakitar Ngolo Apolon ngolo ka Akiyar angina Ruba ebala, 'Ilunyar iyong atwanare iloma nakiyar ka nyibuni nabo jik nakitoronio."

76 Abu Dauch tema, "Ngina ekeiraria ayong iyong ilimonokini Alokiro a Yesu Kristo alotooma ebatisimu ngolo angakipi, abu ayong olot kakukon ido ikibatisa iyong ayong." Abu Dauch nabo tema, "Eyakae aitunganan ngolo arae ayong, nyarae nabo ayong itunganan ngin. Apotu ngacekiro kitiyakin neni kang.

Pa amina ayong apodokinit Akirot nait alosi ka ecerot, nait ebelekin tokona ayong ka ageik alorot alo. Ka erirae etau kang akuwar ka apaaran akidunyaria neni Keng. Anupit ayong Akirot daadang! Atemanari ayong 'Amen!' Nakiroto daadang. Nyapodokinit ayong epite ngolo akatubutubea Akirot ayong, acamit ayong akipim lopite ngolo eyakar. Ka Anupit ayong lotyae ngolo ayenia ayong."

Abu ayong otema, "Aneni kang, Etakani ekonitau idongae ejok. Tonup ebe ipedori iyong tokona alotooma Ekuwuam."

Abu Dauch tema, "Lokaato Branham, aumokinit ayong atemar alomari mono kona ayong nauruporyo apaki ngina ebunio -a?"

Abu ayong obongok otema, "Nyerae ayong alimuni ngulu elomarete kori ngulu nyelomarete."

77 Abu Dauch tema, "Kire, acamit ayong oyari, acamit ayong ayanyun nooi auruporyo."

Abu ayong otema, "Iyookino daadang, tocamakinae ayong engolik nguna ebala Ekitaabo ngolo asayans (aosou ka akwap), ka esayans ngolo ke etau." Abu ayong otema, "Kire, irworu nu alotooma 2 Ngitesalonikae 5, ebala, 'Iwon ngulu ikiyari akitodol nabongun a Ekapolon nyikiretakini (inges atemar 'nyikigolori') 'ikec ngulu iyengunito, ejotoete. Anerae eruuni arupepe ngina ka Akuj, ka ngulu ejotoete kori ngulu eyakasi nakiengun enyounete mono ekingaren, tonapa akuwan ngini nyebosiari. Ka iwon ngulu ikiyari anakolongit angin, kelunyar ikec ayarun, kingolik, angun ikilocokinio iwon daadang alotooma akirwapakinet ngina ka akongu, ka eriamunos kaapei ka ikec; ka anen oloto daadang kaapei akisiriam Ekapolon alokuwuam, ikikoporio iwon daadang kaapei ka ikec.' Erae kijotoor kori mam, erae kitiya kori pa kitiya; erae kikinukitae iyong kori mam jik, nait inyouni iyong aediopite. Iyakaun iyong ama!" abu ayong otema, "Lokaato Dauch, erae pa kebu Yesu eroko ngidwe angitaitai angitaitai angitaitai kang nyepona, iyakaun iyong adotipei kire jik, ka iyakaun iyong ama eroko tari ngitaitai kon nyeyakauna, erae ca kelosete ikec dang." Erae ngun kire. Amen!

78 Eyai arerengu ngina ebunit ikwanginapei kwangin eyai anyunyura ngina ebunit. Okoe, iitana iwon ewara ipei alotooma ngun nakolongit na. Iitana iyong akiwar anyunyura adoikin iyong amunyar kori kiwar ayarun ngina a Ekapolon Yesu. Akuj ngolopei ngol iikinit ipeibore...Alakara ayong nooi!

Akyenyi ayong anguna ka abunore akolongit angina ka alakara ngina a Mileniam, Ngina ebongunio Ekapolon ngolo erereng akopor Ateran Keng ngina idarit akoporio; Okoe! Ipuda ka iyalolongi etau kang anguna ka akolongit angina abobon angin, Ngina ebongunio Yesu yok nakwap nabo.

Anen edaun asekit ka aki akiyalolong, apipilu ka atwanare ngina ka akwap ana angina irwono,

Alotooma akikar apukan anasir kaapei ka Yesu ngikaru aliput ape ngulu ka aiyorit. Okoe, ayong! "Ka ikiyakaun jik kaapei ka Ekapolon ngikaru ka ngikaru." Kingolik?

79 Nguna alimunit Akuj, iitana akitodolikin. "Edukete ikec ngakais, irumete ikec. Itakinete ikec emusabibu ka tonyama ngakeraito. Nyitakinete ikec ido nabo kiruma ngicetunga. Itakinete ikec ngimusabubui kec ka kiboiyoto kaapei ka ikec." Amen! Amen! "Emam nyewanio kori nyemunyarioro ikec Alomoru kang a daadang angulu Akwangak." Aleluya!

Ngina enapia akuwan ngina etwaneene ngina nyetwaneene, ilikorio atwanare tooma akiloun, anen ikingolikini nait iwon Inges lopite ngolo eyakar Inges ka ikiyakaunor iwon akuwan ngina ikoni Akuwan Keng ngina Asir. Okoe, utukui apaki ngina ebunit!

80 Akuj ngolopei ngol ka ngikwadwarak ngulupei adwarete Akirot ngina ka Akuj kori anyunyura ngina ebukun ikecipei ebukunete ka ikecipei elimunete nguna ka arerengu angina ebunit. Alakara ayong anooi! Nyemunyanari Akuj akwap eroko nyelimokina. Ka tokona ngina edwaria Akuj ngakiro, ebeit toyakaun ibore ngini itiyaun neni yok, aksilereunet ngina angayanyuneta anguna ka akolongit angina esidyon, elosi Ekuwuam ngolo Akwangan alokiding yok ka akicik Ekanisa alokingaren Keng, isilereuni Akirot Keng. Ngina itemokinor Ekanisa anguna ka adokar lodowon apeikolongit alorwa alu, anguna ka apedor ka Akuj. Anerae ikwenyanari Akirot Ateran aesikin nginapotis daadang ka asekit ngina epatana akitakadakin iwon, ikotere ikipedori iwon akipor anatitinyu eboli ngolo itemokinitoe anguna yok, neni angolo erae Elope ka eketodolon Anupit yok.

81 Ekanisa, ikiterereng iyong Akuj! Kimidikin nakan ngina ka Akuj ngina nyiloconokin! Kire, eketataman. Erae kipupi iyong ayakau Keng, tolot neni Keng. Erae keyai idiobore ngini aronon lotau kon, tolema kiyookin. Nyikiyakar iwon apaki ngina alalan ngina idongit, ayapuu abongun ngina ke Ekapolon. Inupit iyong Inges -a? Okoe, Ayong! Nyeumokin mono kona kaama -a? Utukui apaki, ngina engolikinia ayong ngasigaria nguna ka Akuj ngulu akolong elosete aloparadiso! Okoe, ayong! Ewarit ayong apaki ngin.

82 Atamunit ayong eirari lokaato kang ngina abongunio inges anakwap ka ace anakonjae anguna ke ejie anguna ngorok ka ngiboro ngice. Abu inges tema, "Ngasigaria nguna ngorok ngun ngina eponiata ikec kingaren nadoketait ngina ikeara ngina ka akalacakinio, ka ikokorounio ngulu apotu tongwala ikotere



eyanyunete adoketait ngina ikeara ngina ka alacakina." Kingolik mono ngun, anataker, ngina ibunio iyong, anerae eoi nooi. "Kingolik ngasigarya nguna ewaasi kaama," ka tema nabo inges, "Ngina imasakinotor ngikiliok ngul kwap ka kigworo. Ka towaas ngikiliok ngulu apolon alokingaren kaama, imasakinosi ikec kwap ka togeikis akigworo." Arae ngun nyo? Erae ayanyunet ngina ka alacakino. Iboore daadang ngini aminasi ikec ayai kaku ayanyunet ngin.

Okoe, nait ikokini ai ngina eiraria ayong ataker ngina ngorot ngina a Sion ekutakinio ataparacu ngin ka engolik ngamenderae iwakawakasi! Ngina irikakinor ejie ka kilounae, aleluya! Ka ikilosu isua Lore ngolo ilounitere atwanare, asecit ka akibois angikatwak; ka emam nabo acesecit, acetwanare ka acekiyalolong. Eirari ayong expiring-gi bon erwo! Okoe, ikiyapik iwon Etaun. Kire, eketataman. Eponito ngikaguraguræ ka anam itolosete ataker nakibois keng. Akuj, kingarakinae isua toyarae anguna ka apaki angin!

83 Ekapolon Yesu, ikiræ isua ngitunga ngulu ikikatakinit nguna ikipedorit kan daadang nguna eyakasi tooma kosi, alosyo alotooma akica ngina ke Eemut angolo ajokon ngolo ibunio iyong totwania akiyookinio. Ikilakara isua nooi akingolikin alotooma ngarwa nguna arokok nguna ka akirwonut anguna ikiyaria isua tokona alotooma apaki na, ikotere isua ikingolekini ngayanyuneta etakanunete. Okoe Akuj, ikwapei eraakar Akan ngina egiri anarwatata, iktalakari isua iyong, Ekapolon, ebe ikipedorit isua akingolikin ka ayanyun ebe ayapuu aiuno. Ikilimonokini isua, ikitubor isua acekwap, ikite isua Iyong itiyæ ngayanyuneta nguna apolok, itodiunun jwi jwi angolokaru. Emam ekaru elunyar pa ikiyanyunit isua ayanyunet Kon ngina apolon ebuni nakwap. Ka ikite isua ayanyunet ngin, toyenetei ebe eniemete ngaren ngasigaria nguna apolok nguna ka Akuj.

Okoe, nyelalak ikec alokimar, nait utukui atukot ngina ka apedor ngina eriamuni Akiyar Ngina Ruba! Abala ayong, "ekerete ikec anakiniem kaapei ka toporosi anarwatata." Kire, emamukaunor atukot ngina atwanare ngikial ngulu kodet ikec, engedi atwanare. Aporor alokidiana arwatata angina alokiding akuwan ka nguna ke Ekuwuam, ka toloto tooma nakan nguna ka Akuj, tooma narubaanut. Ekapolon Akuj, iktalakarit isua Iyong anguna anu. Ikiyeni isua ebe ayapuu apaki.

84 Akuj elipa ayong nakolongit na ebe erae keyakasi ngiditunga ne ngulu nyikiyenete Iyong, ngulu nyemaikina ka Iyong...acepaki nakolongit na, eroko isua ikirworo, ayai etoil ngolo enyiporo ngolo erworo alotooma acukulul ngina angitaikec, "Apupi ayong akikwenyaret ebe emam nyayakaun ane ekaoyan." Okoe Akuj, topedosi ikec akitemokin ngakais kec, tokonapei. Kitemokinoe ngiboro daadang. Topedo alilimu...Acepaki erae ikec Ngikristo, nait eroko ikec...eboiyoto ikec anasecit ekaoyan ka engolianakis nguna alalak, ka alemar jik ekibure angiboro angul. Erae...Ngiboro ngulu ilajilajakinito ikec ka akilo akiting anacukulul angina akire ka anakiyookino.

Okoe Akuj, tocamakinae isua toripiripæ nakolongit na, inakinae, toyenetei ebe ngiboro ngulu apolok lu erae ngulu ikikwenyanarete isua anguna ka Ekanisa angolo elomari naurupoorio. Ka erae kkinuwa isua kan asecit, kan akapirwonut, kan akalanyo, nyikipedori isua alomar naurupoorio. Ikiyeni isua ngun Ekapolon, angun ikilipa isua torirau iyong alotooma kosi kan Ekuwuam Ngolo Akwangan, alotooma acukulul ngina angikositai. Okoe Akuj, kitirirau ngikositai kan ngarerengisyo Kon. Kingarakinae isua ayenun.

85 Tokona, kiterereng ngitunga daadang kaapei. Kiterereng Ekosikeyokon ngolo epol egyelit kaapei ka naberu keng. Kiterereng ngidikonin, ngulu ikinyoma, ngamesekin daadang. Kisyonu ngasecisya kosi. Ekapolon kitangaleu ngaryabisya kosi. Kitonoku ngikositai. Ka kitepedoraæ isua aesikin akibois toyatere eemut ngolo ka akikwanyaret, ikwapei ikilosyo akiriamakin ka ngitunga alotooma asecit, ka tolimokinae ikec ebe, "Ekone, nyikuriana iyong akitiya ngiboro ngulu ikote ngul -a, toyeni bo ebe ebeit iyong akiriamakin ka Akuj adiokolongit -a?" Ekapolon inakinae. Adakakini ikec nakan kon tokona; adakakini Eemut ka ngace daadang akitiya anguna ka asir Kon. Alokiro a Yesu Kristo. Amen.

Amina ayong Inges, Amina ayong Inges  
Anerae abu Inges ekingaren okominak ayong  
Ka togyelu akiteyario kang  
Alokitoæ a Kalipario.

86 Nyiminasi iyæ Inges -a? Totamatamata eyakæ kus. Ngikonei kingolikisi aoyau ngina ke erot ngina ikidol iwon. Kingolik nguna kolong alunyarosi alorwa angulu a Luther ka Wesley anaturio. Kingolik neni ikiyai iwon: nepei ne lobibiru ngolo ka atoto; nepeine neni etogogongio Akuj, ebe apukor kire jik ngakipuceta ngakanikaareï alotooma Ebaibul; ikidarit tokona nguna ka akimunono ngakanikaareï anangetakinet, anabunere a Ekapolon ka anaurupoorio angina ke Ekanisa ngina itiyakin eroko nyiwalara ataparacu. Okoe, ayong!

Amina ayong Inges...  
Kire jik tokona.  
...Amina ayong Inges  
Anerae abu Inges ekingaren okominak ayong  
Ka togyelu akiteyario kang  
Alokitoæ a Kalipario.

87 Ikwapei tokona alotooma akiyapara...Iyete mono iyes ebe angitunganan aneni yok ebeit anyoun ane -a, anyoun anakwap -a? Iyete mono iyes ebe ekile ngolo idounit aberu erae ngolo angarwa angidi ka ngolo ileleba ngatwokisyo -a? Iyete mono iyes ebe anguna ikidounere iwon alokitoe angolo alomanikor ke Eden angolo ka atwanare, ebeit iwon atwanare -a? ikirae iwon arait ngina ka akook atotoyok, ka ebeit iwon atwanare, iitana iwon akitiak akiyar na. Kikisorokoka kori kikimojongit, emam atiaketait. Erae kiboikin ekasikout kori akimat akuwar daadang, epedori mono kona inges anakiboi akuwar daadang akiloun ngidwe ngulu angikaru angitomon kori ngulu angitomon angikan -a? Etwakete ngamia angidwe eroko nyiwalara. Nguna epolok daadang ikec nguna itiyae iyong tokona?

88 Epedori na araun apaki kon ngina esidyon. Kisorokona kori kimojongit, ipedorit iyong abunore lokanisa. Nyiesik ipeibore pa itiyakinitae. Torae ngini icukul ka ngini iyookino. Kiwaak nawae nginasecit daadang ka nginibore daadang. Kidiriak ngakonyen kon loreet ngolo ka Akuj ka kingit akingiset ebe, "Ekapolon, eketalakarit mono kona ayong Iyong -a? Ekapolon Yesu nyo icebore ngini apedori ayong akitiya? Acepaki nyapedori nabo ayong ayakaunor acepaki jik, kedaun akiyar na, akijaanakin Iyong. Apaki bon ngina ayakar ayong inges na. Ekapolon Akuj, tocamakinae ayong oyenu nguna icamakinit Iyong ayong etiya! Erae kebeit ayong alosit akitiya nu kori akitiya ngun, etiyae ayong analakara."

Kire ikitatamae isua ngun? Etamatamaete mono kona ngulu cicik ngun -a? Etamatamaete mono kona ngulu esorokoka ngakiro ngun -a? Etamatamaete mono kona ngulu emojongito ngakiro ngun -a? Etamatamaete mono kona ngulu angikaru angitomon angiuni akitodol ngikaru ngitomon angikanikomwon ngakiro ngun -a? Iitana iwon alosit, alipite ikinyunia iwon ebe nyikilosu iwon daadang eroko nyiwalara ataparacu? Nyikiyeni iwon. Ibala iyong ebe, "Nguna eketubulito ayong ngun." Nait mam jik nyebeit ikitubulo iyong ngun! Kire jik, iitana ikitalakasi iyong ngun nooi ayenun ebe ilosi iyong aesikin akai ngina ngorot na ngina angidekesyo.

89 Eyai acekwap. Nyiitana iyong alwaniar nooi. Eyakasi akwap ngin irukito ka iyong. Eyai diyetekon. Abu Akuj ikiinaki iyong ngatameta ngakan nguna yenunet, ka erae nguna erucokina nooi ka akwap na. Nait eyai acekwap ngina nyiitana iyong ayakatar ngatameta ngakan nguna yenunet, nyipedori iyong arucokin kaapei ka ikec anerae imamukatar iyong.

Ayanyunet na, alimunit ayong anakuwar angina ke Esabit, (ikotere acepaki pa kiyenunit iyong) ebe... Ikiyakar iwon ngatameta ngakan nguna yenunet: Akikeny, akiir, apupun, akinguun, ka akiirar. Nait anibo kimamukatar iyong akikeny (inges atemar iyakatar iyong akiir, apupun, akinguun, ka akiirar), ka toriamut ngicetunga akikeny ka temasi, "Eyai acekwap, erae akolong"? Nait ekibure ngolo ikeria iyong lobo, ka eyakae keng ikilimokini iyong eyakae keng. Kaninyo, erae anerae itamakini iyong ikerepikinit itunganan, 'Anerae imamukatar iyong atametait ngina ka akitere ngina yenunet. Iyeni iyong ebe amam itunganan ayakatar ngatameta ngun. Iiraritor iyong ngitunga ngulu alimito nguna ekote nen, nait ibu iyong tongayangaya. Nait ikiyeni kan atametait ngina ka akikeny na ebe erae nguna akire. Erae akibois ngina akire. Kingolik? Erae akibois ngina ipedoria iyong akitere. Atametait kon elimori ngun.

90 Tokona, ibore bon ngini ilosi iyong akitiya ngina itwania iyong, erae akilocokin ngatameta ngun nguna ka ayenun (Asir! Wii!), ijauni iyong acetametait. Ka iyari iyong anatametait angina ikiara anakiyar ka ace, atametait ngina ikiara ngarwatin alipun adepar atametait ngina atokona; anakiyar angina emam atwanare, akiyalolong. Ka ngiboro ngulu nyiyeni iyong, ingolikini iyong ileerete ngina ituboror iyong kaama. Nyimisiari iyong tokona ikec anerae ikirikira iyong tooma kec, eroko iyong nyeriamuna atametait ngin. Ibala iyong, "Apupu ayong akitegelikina alotooma kang nakolongit na. Etakani aneni kang ikwaan ka...acमित ayong akikaleun, kori akiworoun, kori akitiyakin icebore." Erae ngimalaikan ngulu ke Ekapolon. Kingolik?

91 Iyeni iyong ikwanginapei etemaria icetunganan ngini amamukatar atametait ngina ka akikeny ebe, "Apeirwait angarwa apupuuni ayong icebore erae ngini akire, ikwaan ka apupunet ngina ka amwanis."

Itemarete iyes, "erae akica ngina ka akolong."

"Nyo erae akica ngina ka akolong? Nyayanyunitor ayong." "Emam..." kingolik, nyeyanyunitor kire jik, nyeyeni atemar nyo inges. Kingolik, iitana icetunganan tolimok inges, icetunganan ngini ite. Okoe, ayong! Kingolik?

Ikilocokin iwon. Ikilocokin iwon, angun nyikuriaketa atwanare. Nyerae atwanare idiobore nait erae aput aitunganan ngina itukuriani ngikeny alomanikor. Abu Yesu kilou. Tari ngina abunio Paul anangetakinat abu tema, "Atwanare ai eyai ekonitidot? Ai eyai akitukurian kon? Aliel, ai eyai akonikipikor? Ibala iyong ikiriamu iyong ayong? Acमित ayong adodar iyes Yerusalem neni eyai aliel ngina eorori ka 'ayai Ayong ne ngolo abu elou ikec, atwanare kaapei ka akibois angikatwak,' ka ayai ayong tooma Keng ka nyipedori iyong akiting ayong! Ayaruni ayong nabo." Okoe, ayong, Abu Inges tema, "Eyai ebokot ngolo itemokinitoe anguna kang, ngolo akaini ayong Ekapolon Ekaturbon ngolo akire; ka meere ayong bon, nait daadang ngulu eminasi atakanun Keng."

92 Iminasi iyes Inges. Icamito iyes akingolikin abongun Keng. Idarito iyes Inges. Erae eemut ngolo

aoyan, erae akidarit ngina aoyan. Erae aminanar. Nait nyidarete iyes akitodol ngina iyanyuneta iyes Inges! Okoe, ayong! Epite eraakar ngol. Okoe, apaki ngina ikidarit iwon ngin, esaa inges ngin! Ekone, erae pa kiconi etau kon nen akolongit na, tocoikina. Kingolik? Tocoikina. Nyicam emoit ikimodikini iyong. Ngina ecamitor Ekuwuam Ngolo Akwangan alotooma ane aporor neni ke ekasubunan Keng, Lokapolon keng, eyai aminanar ngina nyepedori idiotunganan akirwor. Erae ngun kire, erae kire. Erae kire.

Angun anikewayi akikwenyaret ngina ebala, "Nyitemokino iyong anguna angun, "anen kiitu, acepaki ikitemonokini iyong Akuj anguna aicebore. Kingolik? Nyitemokino iyong...

93 Ibala iyong, "Kire, anikariam ayong ebatisimu ngolo ke Ekuwuam Angolo Akwangan, anen, kire, acepaki akayai ayong Ekapolon?" Mam, meere ngun bon, nait erae ebe itemokin iyong akiyar. Nyitemokino iyong akiyar akitodol ngina iriamunia iyong Ekuwuam Ngolo Akwangan, ka anen ngina iriamunia iyong Ekuwuam Ngolo Akwangan inges nait itemokinor iyong akiyar. Pa itemokino iyong akiyar eroko nyeriamuna, kingolik, nait tokona itemokin iyong akiyar ejok jik kidau iyong ariamun Ekuwuam Ngolo Akwangan. Kingolik? Erae Ekuwuam ngolo ca ikitemokini iyong. Kingolik?

Ebasi ngitunga ebe, "Kire, iitana ayong akitemokino atwanare." Okoe, nait ayong etemonokin ayong oyar! Amen. Nguna alosikinit ayong erae akitemokin oyar, oyar alotooma Kristo! Akiyar ngina ipikorit asecit, atwanare, akibois angikatwak, erikak ayong ariamun akipikor. Erae Inges akipikor kang ka arae ayong ekayanan Keng, ka arae ayong ekayanan ngolo ka akipikor Keng. Amen! Ngakiro ikec ngun.

94 "Alipite iyanyunia iyong ebe iriamu iyong Ekuwuam Ngolo Akwangan?" Ariamu ayong Ekuwuam Ngolo Akwangan. Amen. Abu Akuj okoinaki ayong anajokis keng. Apupi ayong Ekuwuam Ngolo Akwangan. Ayeni ayong Ekuwuam Ngolo Akwangan. Ete ayong Ekuwuam Ngolo Akwangan itiyai alotooma Akiyar kang. Abu Ekuwuam Ngolo Akwangan ekelocok ayong. Ka alotooma Ekekitaabo, ebala Inges ebe ayakatar ayong Akiyar Ngina Ruba ka nyetori Natubokino, nait alunyar ayong anatwanare alomar Nakiyar anerae abu Inges ya etube kang anguna kang. Ka aniketacit Inges etacit, nyikatak ayaun ayong Lotube. Erikak Inges ayaar anguna kang, ka abu ayong ocamu. Kire, eketataman.

Angun emam nabo ecetube. Emam nabo acetwanare. Okoe, acekolongit ebeit ayong aesikin ekanisa ka ngitunga, nait...anibo kengel Yesu. Ka anikitiyakin ngun, kaninyo, nyatwani ayong. Nyatwani ayong anerae ayakatar ayong akiyar ngina Ruba. Alipite itwania iyong toyakatar Akiyar ngina Ruba? Kingolik? Jwi jwi ikiyakaun iwon kingaren Akuj ka ikiyakaun kaapei ka Inges ngikaru ka ngikaru! Amen! Italakanarete ngun etau kang ka ecamit akitegeikin ayong alimonokin nabo. Kingolik? Erae ngun kire. Okoe, erae Inges ngolo eumokina?

*Nyeumokina Inges -a, eumokina, eumokina?*

*Nyeumokina Yesu Ekapolon kang -a?*

*Engolikis ngakonyen, eirasi ngaki, nguna ingadatae alotooma Akirot ngina ka Akuj;*

*Nyeumokina Yesu Ekapolon kang -a?*

*Amina ayong ayenaanut ngin.*

*Engolikis ngakonyen, eirasi ngaki, nguna ingadatae tooma Akirot ngina ka Akuj;*

*Nyeumokina Yesu Ekapolon kang -a?*

95 Okoe, amina ayong Inges! Erae Inges aiyorit kang, Akakiyar, akakigeno, Ekabaka kang, Akuj kang, Ekainan kang, ayong... (Okoe, ayong!) Erae Inges Papa Kang, Toto kang, Nakaato kang, Lokaato kang, Lokone kang, ibore kang daadang! Kingolik iyong! Ikimina isua aeore eete ngolo cici alopitem angol. Iyeni iyong, iriamunitotor iyes daadang ngietesyo ngulu cicik ngulu a Pebtekoste ikwa...Anupit ayong ebe etudingeosi ikec arekoda. Mm. Eete ngolo ikimina isua aeo?

*Erae inges papa kang, toto kang, nakaato kang ka lokaato kang,*

*Erae Inges ngiboro daadang neni anguna kang.*

*Erae Inges ngiboro daadang neni anguna kang, Erae Inges ngiboro daadang neni anguna kang;*

*Erae Inges ngiboro daadang neni anguna kang, Erae Inges ngiboro daadang neni anguna kang;*

*Anerae erae Inges papa kang, toto kang, nakaato kang ka lokaato kang,*

*Erae Inges ngiboro daadang neni anguna kang.*

*Iitunit iyong ngina ikiminar iwon aeo eete ngol? Nginidonupei kus daadang iitunito ngun? Alunyar ngikaru! Ka nabo aminae iwon aeo ebe:*

*Ayeni ayong arae Ngaokot, Ayeni ayong arae Ngaokot,*

*Ayeni ayong arae Ngaokot anukang;*

*apeikolongit aoliyorit ayong, abu Inges totwana Alomusalaba,*

*Ka ayong arae Ngaokot anukang.*

*Iitunito iyes eete ngolo cici ngol -a? Engolikisi, arae aliete ece aminae iwon aeo? Engolikisi.*

*Okoe, nyidongete iyes ikenyete ka ayong tari esaa epei -a,*

*Aroko ayong alosit yaaye, aroko ayong alosit yaaye -a?  
Okoe, nyidongete iyes ikenyete ka ayong tari esaa epei -a,  
Aroko ayong alosit yaaye akilip -a?  
Eloununi ayong, Eloununi ayong,  
Eloununi ayong, Eloununi ayong;  
Anerae amina ayong Yesu, erae Inges ekaiunan kang,  
Ka emaithehi Inges ka akamina Inges ayong dang.*

96 Arae Lokaato Smith ngolo kirwonon amina ayakau lokoona lo. Okoe! apupi ayong ngitunga ngulu kirwonok ngul kaama, eboyonokin ayong ama ekiliau, egor ka ngace daadang, eturuturok amoto kang ka eporonok kidiama keng. Ebapete ikec daadang ngacekan.

okoe, nyidongete iyes ikenyete ka...

Eruye ngolo ajokan ngolo ayakatar ngitunga ngulu kirwonok ngul, iyeni iyong. Emam itungana eokini lopite ngol; acepaki ipedori iyong dang akisimuriakin. Kingolik?

...epeisaa, Aroko ayong alosit yaaye,...

Okoe, ayong! Kiboikinos ama, abu ayong otema, "Okoe Akuj!" Esapat ngolo cici lo, ngolo adolit ngikaru ngatomoniarei, apedori ayong akirimirimokin amotoka epuri Akuj lopite ngol. Okoe, utukui apaki! Arae ngin anageikinet, ngina alosyo Akuj alokiding ngitunga lopite ngol. Tokona ikipotu iwon Lokanisa ngolo agogongon. Emam nyerae ngulu alalak, nait erae ngulu ka apedor alotooma Ekuwuam. Amen. Utukui eumokina!

97 Anen ayai eete ngolo cici...eitunit ayong kaama alo Chattanooga, Tennessee, ngina eriamakinor ayong...Meere Chattanooga, arae alo Memphis, neni eriamakinotor ayong ka aberu ngina cici ngina kirwonon, iyeni iyong, ewoi kaama. Ikiirarit iyong ayong alimit ngun, iyeni iyong. Ayakatar esapat keng edeke ngolo ka akuwan angikiliok. Ka ayakatar inges esati ngolo ka ekile alo ilogakinitae nakou keng, togwangakina napom alopite angol. Ka abu Ekapolon kitowo akandeke ngin kaama ka pa apedori Ekapolon acamakin akandeke ngin erotokini aediopite, ka apotu ikec okolimokis ayong ariamun...Ka abu Ekuwuam Ngolo Akwangan okolimok ayong tema, "Apena nasapar ka oloto lowae lo."

Ka abu ayong arubak alosi ka oeo. Atamit ayong, "Ayong, eyapi akandeke kang aesikin!"

Abu ayong orubak abala, "Tolot kingaren. Torubak ilosi ngaren. Torubak ilosi ngaren." Anageunet alimonokin kang.

98 Ka abu ayong engolik, egwangakina nawos kaama, ka akai anganya ngina cici, anakibois angina cici kaama. Ayai nakaato ngina amojongit awoi kaama. Okoe, arae inges...atakani ikwa apei anakaitotoi alokidiama ngamugati nguna ke eyaakeng a Jemima. Ayakatar ngikelio ngulu butur totumito, iyeni iyong, ka ngitim keng, ka aponi kinyakunae esati keng. Abu inges togwangakin lopuke alopite angol, ka ayong... aeo ayong eete ngolo cici ngol ngolo...cic...arae nyo...Ekemuriak ayong ekiro ngolo ke eete angolo aeo ayong. Tokona, erae nguna ikamunito...Arae eete ngolo cici ngolo a Pentekoste, ngikaru ngatomonikan.

Ka abu ayong ojongo aeo, eyapi ayong agolokin. Ka abu ayong olot. Ka awoi inges kaama toleete ngakiyo alokelio keng angulu butur totumito; acamit ayong akinu inges. Abu inges tema, "Ekeyokon, ataparacu ngina ajokon!"

Abu ayong otema, "Eya, anu icamit iyong alimun?"

Abu inges tema, "Abu ayong otema, 'Ekeyokon, ataparacu ngina ajokon.'"

Abu ayong otema, "Alipite iyanyunia iyong ebe arae ayong ekeyokon?" Tokona, loyunga ngulu allowae angolo alokwap, inges atemar "eketiyani," iyeni iyong. Otemari ayong, "Alipite iyanyunia iyong ebe arae ayong ekeyokon?"

Abu inges tema, "Ayeni ayong ebe ibunit iyong."

Abu ayong otema, "iyeni iyong atemar abunit ayong -a?" atamit ayong, "Uu-okoe, eyai ne, kingolik."

Abu inges tema, Kire, eketataman." Abu inges tema, "Ekeyokon, isyomunitor iyong eemut Alobaibul ngolo ikamunit aberu ngina arae asunamit -a?"

Abu ayong otema, "Ee, eya asyomunitor ayong."

Abu inges tema, "Ekwaan ayong ka aberu ngin." Abu inges tema, "Ka abu ayong engit Ekapolon erae kakaini Inges ayong Ikoku, ayong ka lokile kang, ikotere etopolok ayong inges." Abu inges tema, "Akaini Inges ayong, akaini Inges ayong ikoku." Abu inges tema, "etopolou ayong inges, esapat ngolo ajokon." Abu inges tema, "Ekeyokon, abu esapat ngol toruko ka atukot ngina aronon. Abu inges toriamu edeke ngolo aronon," ka abu inges tema, "Eperi inges kaama iridi atwanare. Erid inges ngarwa ngaarei ka

ewounit tari akuwan dang atamakin iwadio. Ayai edakitar ka abu tema, "Nyeyari inges,' abu edakitar tema, "Iridi inges atwanare." Adyeka inges aukede, kingolik iyong. Abu inges tema, "Nyepedori ayong akiwo ete ikakoku etwani, ka abu ayong elip akuwar daadang." Ka abu inges tema, "Ekapolon ekwanikin ayong ka aberu ngina Sunamit, nait' tema inges, 'Ai eyai Elisa kon?'"

99 Ka abu inges tema, "Abu ayong olot ajotoor ka abu eruja akirujasit, ebe awoi ayong ane alopuke alo, ka abu ayong ekengolik iyong ibunit alorot kilogakina elou nakou kon alopite angol." Nait abu inges tema, "Eyai ipeibore bon," Abu inges tema, "Ai eyai..." abu inges tema, "Iitana iyong toyakatar asaduku nakan kon."

Abu ayong otema, "Aroko ayong aesikin alootel angolo Peabody."

Abu ayong otema, "Aveni ayong ebe eitana iyong ayakatar asaduku." Ka abu inges tema, "Elosi ikoku kang atwanare."

Abu ayong otema, "Erae ekiro kang Branham."

Abu inges tema, "Ekeyokon Branham, alakara ayong akiriamun ka iyong."

Abu ayong otema, "Elipanakini ayong ngikadyekak. Iiraritor iyong alimonokin kang -a?"

Tobongok inges tema, "Mam, nyeiraritor ayong alimonokin kon." Abu inges tema, "Icamuni iyong alomun tooma -a?" ka abu aloma tooma.

Aperi esapat ngolo butur ngol. Abu ayong ekatak alimokin inges nguna ikamunito angaleu ngina ka aumokin, nait pa arae ngun nguna acamit inges. Acamit inges akiirar ebe "aiun esapat ka etemokin alosit." Ka abu inges tema...Ka abu Akuj toiu esapat ngol.

Ka ngina alunyaror epeikaru abu ayong engolik esapat ngol enapit akopiya ngina arengan aneni ewoenata ngamotokae. Utukui epite ngolo itiyaa Ekapolon ngiboro!

Ka anen ngina abongoria ayong, kelunyar ngun, abeit ayong...abeit akandeke ngin aporor epeisaa. Ka ayapikinit ngisae ngiuni ka anus. Abu ayong olemu ekicolong ka obongo. Ka nginapei abongoria ayong, abu ayong otema, "Anyaraet ngina esidion anguna ke ekimar angolo ka aporor ati-ka-ati." Abu Ekapolon kitowo akandeke ngina aroko ayong alosit akilipakin esapat ngol. Kingolik? Ikote nen.

100 Ekatakinit ayong atamatam ngakiro ngun, eete ngolo cic, "Ipei anenikec." Ikote nen. Okoe, epite ngolo ewaanakinere isua ederes ka kibapae ngakan. Ikipedori isua atemar:

Ipei anenikec, Ipei anenikec,  
Alakara ayong nooi atemar arae ayong Ipei anenikec; (Aleluya!)  
Ipei anenikec, Arae ayong Ipei anenikec,  
Alakara ayong nooi atemar arae ayong Ipei anenikec.  
Acunakina ikec nagule ngina alokidiana,  
Ikec daadang elipite alotooma Ekekiro,  
Aponi kibatisae ikec kan Ekuwuam Ngolo Akwangam,  
Ka abu apedor ngina ka etic bu;  
Tokona nguna abu Inges kitiya angunakec akolongit ngin  
Itiyakini Inges angunakus ngunapei ngun,  
Alakara ayong nooi atemar arae ayong Ipei anenikec.  
Ipei anenikec, Ipei anenikec,  
Alakara ayong nooi atemar arae ayong Ipei anenikec;  
Ipei anenikec, Arae ayong Ipei anenikec,  
Alakara ayong nooi atemar arae ayong Ipei anenikec. (Iraakasi iyeh -a?)

101 Topupok engaet lo:

Tari pa kisisata ngitunga lu araun,  
Kori kiturokinos anguna ka arwore ka akwap,  
Ejaut ikec daadang Pentekoste kec,  
Ibatisatae Alokiro a Yesu;  
Ka tokona elimonokinete, ngulu elwaka ka eyapiete,  
Eroko apedor Keng nyilocokino,  
Alakara ayong nooi atemar arae ayong Ipei anenikec.  
okoe, Ipei anenikec, Arae ayong Ipei anenikec,  
Alakara ayong nooi atemar arae ayong Ipei anenikec;  
Ipei anenikec, okoe, Arae ayong Ipei anenikec,  
Alakara ayong nooi atemar arae ayong Ipei anenikec.  
Okoe, bua, lokaato kang, kiwara arerengu na  
Ngina ilotari ekonitau anasecit,  
Itegeikini ngikadongoi ngulu ka alelian eruunete

Ka iturubakini etaukon erirae;  
 Okoe, erirae tokona alotooma etau kang,  
 Okoe, asir toyakaun Lokiro Keng,  
 Alakara ayong nooi atemar arae ayong Ipei anenikec. (Ilakara iyong angun -a?)  
 Ipei anenikec, Ipei anenikec,  
 Alakara ayong nooi atemar arae ayong Ipei anenikec;  
 Okoe, Ipei anenikec, Ipei anenikec,  
 Alakara ayong nooi atemar arae ayong Ipei anenikec.

- 102 Okoe, nyilakara iyong -a? Emalakinis iwon make oeos eete lo. Anu ite iyong? Etiyata ngun.  
*Ipei anenikec, Ipei anenikec,*  
*Alakara ayong nooi atemar arae ayong...(Alakara ayong nooi, lokaato.)*  
*Okoe, Ipei anenikec, Ipei anenikec,*  
*Alakara ayong nooi atemar arae ayong Ipei anenikec.*  
*Okoe, bua, lokaato kang, kiwar arerengu na*  
*Ngina...itirirauni etau,*  
*Itegeikini ngikadongoi ngulu ka alelian eruunete;*  
*Ka iturubakini etaukon erirae;*  
*Okoe, erirae tokona alotooma etau kang,*  
*Okoe, asir toyakaun Lokiro Keng,*  
*Ekeasi ngakaniyok kidiana.*  
 ... Alakara ayong nooi atemar arae ayong Ipei anenikec.  
*Iwon daadang oeokisi:*  
*Ipei anenikec, Ipei anenikec,*  
*Alakara ayong nooi atemar arae ayong Ipei anenikec;*  
*Arae ayong Ipei anenikec, Ipei anenikec,*  
*Alakara ayong nooi atemar arae ayong Ipei anenikec.*

- 103 Topupok ejok nooi tokona, kingolik.

%Tari pa kisisata ngitunga lu araun, (Nyeponito ikec alosukul angolo ka apaderaanut.)  
*Kori kiturokinos anguna ka arwore ka akwap,*  
*Ejaut ikec daadang Arerengu a Pentekoste kec,*  
*Ibatisatae Alokiro a Yesu;*  
*Ka tokona elimonokinete, ngulu elwaka ka eyapiete, (ngolore daadang ngolo cici ka*  
*lokoona edio daadang.)*  
*Eroko apedor Keng nyilocokino,*  
*Alakara ayong nooi atemar arae ayong Ipei anenikec.*

Okoe ekanisa toeok eete ngol!

...ikec, ipei anenikec,  
*Alakara ayong nooi atemar arae ayong Ipei anenikec;*  
*Okoe, Ipei anenikec, Ipei anenikec,*  
*Alakara ayong nooi atemar arae ayong Ipei...*  
*Tolemu tokona akitambarakon ngina cici.*  
*Ipei anenikec, Ipei anenikec,*  
*Alakara ayong nooi atemar arae ayong Ipei anenikec;*  
*Okoe, Ipei anenikec, Ipei anenikec,*  
*Alakara ayong nooi atemar arae ayong Ipei anenikec.*  
*Kipuro Akuj! Amen! Ikikwaan iwon ka ngidwe. Emam ibore erae ngini ka asiomit*  
*aneniyok. Emam ibore kitamet Akuj. Iyookino ngun -a? Kire, eketataman!*  
*Ipei anenikec, Ipei anenikec,*  
*Alakara ayong nooi atemar arae ayong Ipei anenikec;*  
*Arae ayong Ipei anenikec, Ipei anenikec,*  
*Okoe, alakara ayong nooi atemar arae ayong Ipei a...*

- 104 Ilakara kire iyong atemar ilumuni iyong ngun -a? Kikeasi ngakusikan tema, "Kipuro Ekapolon!" [Temari Atukot, "Kipuro Ekapolon!" - Ed.] "Kipuro Ekapolon!" Alakara ayong nooi atemar arae ayong Ipei anenikec.

Ekapolon Akuj, Alakara ayong nooi. "Ipei anenikec, Ipei anenikec, Alakara ayong nooi atemar arae ayong Ipei anenikec." Okoe Akuj, kingarakiniae isua kikokiniae nen. Kingarakiniae isua torubakiniae ikitacai ngacain, Ekapolon, ikwapei ikiniemia kaapei ikilos Sion. Papa, inakiniae. Alokiro a Yesu, ikiinakini akiyar kosi anguna ka ekonitic. Amen. Amen.

*Okoe, ikiniemi isua Sion,,*  
*Okoe, ngolo ebusan, Sion ngolo ebusan;*  
*Ikiniemi isua kidiana Sion,*

*Etaun ngolo ebusan ngolo ka Akuj.  
Potu, iyes ngulu iminasi Ekapolon,  
Ka eteyeniasi alelian yok,  
Orucokisi alotooma eete alotooma arucokina ngina abobon,  
Ka elukutu Ekicolong*

Ka...

*Okoe, toeok alotooma Ekuwuam!  
...Ekicolong.  
Okoe, ikiniemi isua alosit Sion,  
Ngolo ebusan, Sion ngolo ebusan;  
Ikiniemi isua kidiama Sion,  
Etaun ngolo ebusan ngolo ka Akuj.  
Okoe, ikiniemi isua alosit Sion,  
Ngolo ebusan, Sion ngolo ebusan;  
Ikiniemi isua kidiama Sion,  
Etaun ngolo ebusan ngolo ka Akuj.  
Kimiékisi ngul tongero aeokin  
Ngini daadang nyeyeni Akuj;  
Nait ngidwe ngulu ke Ekabaka Angolo Anakuj,  
Nait ngidwe ngulu ke Ekabaka Angolo Anakuj,  
Epedorete ikec akirwor alelian kec,  
Epedorete ikec akirwor alelian kec.  
Oeokisi eete ngol!Ikiniemi isua alosit Sion,  
Okoe, Ngolo ebusan, Sion ngolo ebusan;  
Ikiniemi isua kidiama Sion,  
Etaun ngolo ebusan ngolo ka Akuj.*

105 Okoe, nykilosete iyes ngun -a? Nyiminasi iyes ngietesyo ngulu ngorok ngun -a? Ejoikinit ayong ayakatar ikec adepar ngulu ipedorete iyes...kori ecekabila daadang ngolo ipedorete iyes ayakaunor. Ejokak ngulu ngorok ngul ngulu etapete etau. Okoe, ayong! Apupuuni ayong ejok ngina aeokinio ayong ikec, ejokak nooi! Ayong, apupi ayong alelianikin!

*Torukito kaapei ka ekiro ngolo a Yesu,  
Ikoku ngini akiyalolong ka ngini angican;  
Ikiini iyong alelian kaapei ka akisirworiuno,  
Okoe, torukito, neni daadang ilosi iyong.  
Ekiro ngolo epol egyelit, (Ekiro ngolo epol egyelit!) Okoe epite ngolo eboboo! (Okoe epite ngolo eboboo!)*

*Akigeno ngina ka akwap ka alelian ngina Anakuj;  
Ekiro ngolo epol egyelit, Okoe epite ngolo eboboo!  
Akigeno ngina ka akwap ka alelian ngina Anakuj.  
Ikwapei tokona ikisijurwoo ngakesiyok:  
Ikisijurui Alokiro a Yesu,  
Emasakinos kwap nakejen keng,  
Ekabaka ngolo angikabakae alotooma Nakuj ikitanapi iwon Inges Ebokot,  
Ngina engetakinor alosit yok.  
Epol Egyelit... (Acamit ayong akitwar iyes loreria?)...Okoe epite ngolo eboboo!  
Akigeno ngina ka akwap ka...*



www.messagehub.info

Ngalimonokineta nguna a  
**William Marrion Buranam**  
"...alorua angulu ke etoil..." Apuk. 10:7